

Rapport Speċjali

Registru tat-Trasparenza tal-UE

jipprovdi informazzjoni utli iżda limitata
dwar l-attivitajiet ta' lobbjar



QORTI
EWROPEA
TAL-AWDITURI

Werrej

	Paragrafu
Sommarju eżekuttiv	I - VIII
Introduzzjoni	01 - 12
Ambitu u approċċ tal-awditjar	13 - 19
Osservazzjonijiet	20 - 74
Il-ftehim interistituzzjonali tal-EUTR għandu karatteristiċi pożittivi, iżda l-miżuri ta' infurzar mhumiex biżżejjed	20 - 26
Il-FII 2021 huwa ġeneralment konsistenti mal-prinċipji internazzjonali	22 - 23
Il-miżura prinċipali ta' infurzar disponibbli hija t-tneħħija tal-lobbisti mir-reġistru	24 - 26
Mhux il-lobbjar kollu jeħtieġ reġistrazzjoni fl-EUTR, iżda l-istituzzjonijiet poġġew fis-seħħ xi miżuri ta' trasparenza komplementari	27 - 48
Il-lobbisti jeħtigilhom jirreġistraw fl-EUTR għal ċerti laqgħat u attivitajiet biss	28 - 40
L-istituzzjonijiet qed jieħdu passi komplementari biex iżidu t-trasparenza u jinkoraġġixxu r-reġistrazzjoni	41 - 48
L-arrangamenti ta' ħidma tas-Segretarjat tal-EUTR jiltaqgħu ma' sfidi ta' koordinazzjoni u kwalità tad-<i>data</i>	49 - 71
Bħala struttura operattiva kongunta, is-Segretarjat jeħtieġ koordinazzjoni sinifikanti	51 - 58
Il-kwalità tad- <i>data</i> mhix ottimali, iżda l-verifiki tas-Segretarjat reċentement tjiebu	59 - 71
Is-sit web tal-EUTR għandu limitazzjonijiet sinifikanti fir-rigward tal-kompletezza u l-facilità għall-utent	72 - 74
Konkluzjonijiet u rakkomandazzjonijiet	75 - 82

Annessi

Anness I – Definizzjonijiet ta' lobbjar

Anness II – Rekwiżiti ta' divulgazzjoni finanzjarja differenti

Anness III – Tipi ta' registranti u rappreżentazzjoni tal-interessi ddikjarata

Abbrevjazzjonijiet

Glossarju

Risposti tal-Parlament

Risposti tal-Kunsill

Risposti tal-Kummissjoni

Kronoloġija

Tim tal-awditjar

Sommarju eżekuttiv

I Il-lobbjar huwa rikonoxxut b’mod wiesa’ bħala għodda essenzjali f’soċjetajiet demokratiċi. Dan jippermetti lill-organizzazzjonijiet u lill-individwi jkollhom xi input fil-politika u fit-teħid ta’ deċiżjonijiet billi jressqu t-tħassib u l-ideat tagħhom. Min-naħa l-oħra, mingħajr mekkanizmi ta’ trasparenza, il-lobbjar jista’ jirriżulta f’inflwenza indebita, kompetizzjoni ingusta, jew saħansitra korruzzjoni. Il-Parlament Ewropew u l-Kummissjoni Ewropea waqqfu r-Registru tat-Trasparenza tal-UE għall-ewwel darba permez ta’ ftehim interistituzzjonali fl-2011. Il-Kunsill ingħaqad mar-registru fil-ftehim l-aktar reċenti, li jmur lura għall-2021 u se jkun sugġett għal reviżjoni sa Lulju 2025. Għalhekk, l-awditu li wettaqna għandu l-għan li jipprovi analiżi u rakkomandazzjonijiet f’waqthom li jistgħu jiġu jitqiesu għal dik ir-reviżjoni.

II L-objettiv tal-awditu li wettaqna kien li nivvalutaw jekk ir-registru tat-trasparenza huwiex mezz utli biex tiġi pprovduta trasparenza dwar l-attivitajiet ta’ lobbjar fil-politika u fit-teħid ta’ deċiżjonijiet tal-UE. L-awditu ffoka fuq il-perjodu 2019-2022.

III Nikkonkludu li l-ftehim interistituzzjonali tal-2021 dwar ir-registru tat-trasparenza fih l-elementi prinċipali meħtieġa mill-prinċipji internazzjonali għal qafas ta’ lobbjar u r-registru tat-trasparenza jipprovi informazzjoni utli sabiex iċ-ċittadini jkunu jistgħu jsegwu l-prattiki ta’ lobbjar. Madankollu, fil-prattika, id-dgħufijiet u l-lakuni f’dik l-informazzjoni jnaqqsu t-trasparenza tal-attivitajiet ta’ lobbjar li jseħħu fit-tliet istituzzjonijiet firmatarji.

IV Waħda mill-karatteristiċi ewlenin introdotti fl-2021 kienet il-“prinċipju tal-kundizzjonalità”, li ddikjara li r-registrazzjoni hija prekundizzjoni għal ċerti attivitajiet ta’ lobbjar fl-istituzzjonijiet firmatarji. Madankollu, sibna li l-istituzzjonijiet kellhom approċċi differenti għal dan il-prinċipju, u li dan kien ikopri biss ċerti attivitajiet u persunal tal-ogħla grad biss. Barra minn hekk, filwaqt li l-lobbisti jistgħu jitneħħew mir-registru f’ċerti każijiet, miżuri ta’ infurzar biex jiġi żgurat li l-lobbisti jikkonformaw mar-rekwiżiti ta’ registrazzjoni u informazzjoni huma limitati.

V Is-Segretarjat tar-registru tat-trasparenza huwa struttura operattiva kongunta stabbilita biex jimmaniġġja l-funzjonament tar-registru. L-arranġamenti ta’ hidma tas-Segretarjat huma informali, u n-natura kongunta tiegħu tfisser li hija meħtieġa koordinazzjoni sinifikanti, li min-naħa tagħha żżid ir-riskji għall-effiċjenza operazzjonali. L-awditu li wettaqna identifika problemi bil-kwalità tad-*data*, bħal registrazzjonijiet duplikati, *data* inkonsistenti jew mhux kompleta, u *data* obbligatorja nieqsa. Osservanza titjib reċenti fil-verifiki tas-Segretarjat.

VI Ir-registranti jistgħu jiddikjaraw huma stess għal liema kategorija jappartjenu, element li tiddetermina r-rekwiziti ta' divulgazzjoni finanzjarja tagħhom. Għalhekk hemm riskju li r-registranti ffinanzjati minn partijiet terzi ma jiddivulgawx informazzjoni finanzjarja, inklużi s-sorsi ta' finanzjament tagħhom billi jiddikjaraw li jirrapprezentaw l-interessi tagħhom stess jew l-interessi kollettivi tal-membri tagħhom.

VII Sibna wkoll limitazzjonijiet sinifikanti fl-informazzjoni pprovduta mis-sit web pubbliku tar-registru tat-trasparenza. Xi *data* importanti, bħal laqgħat individwali mal-Membri tal-Parlament Ewropew, jew *data* storika dwar entitajiet irregistrati mill-ġdid hija nieqsa. Barra minn hekk, is-sit web ma jipprovdix *data* aggregata dwar il-lobbisti u l-attivitajiet tagħhom b'mod interattiv.

VIII Aħna rrakkomandajna li l-istituzzjonijiet firmatarji:

- issaħħu l-qafas tar-registru tat-trasparenza;
- jippubblikaw informazzjoni dwar laqgħat mhux skedati mal-lobbisti;
- itejbu l-verifiki tal-kwalità tad-*data*; u
- itejbu l-faċilità għall-utent u r-rilevanza tas-sit web pubbliku tar-registru tat-trasparenza.

Introduzzjoni

01 Il-lobbjar huwa rikonoxxut b'mod wiesa' bħala parti integrali mid-demokrazija. Ir-rappreżentanti ta' gruppi ta' interess, spiss imsejħha "lobbisti", jistgħu jipprovdu għarfien u *data* siewja għad-deċiżuri pubbliċi bl-għarfien espert u l-evidenza tagħhom dwar kwistjonijiet ta' politika. It-Trattat dwar l-Unjoni Ewropea jesigi li l-istituzzjonijiet tal-Unjoni jzommu djalogu miftuħ, trasparenti u regolari mal-assocjazzjonijiet rappreżentattivi u mas-soċjetà ċivili¹. Madankollu, jekk il-lobbjar ma jkunx trasparenti biżżejjed, dan jista' jwassal għal influwenza indebita, kompetizzjoni ingusta, jew saħansitra korruzzjoni.

02 Ma hemm l-ebda definizzjoni unika ta' lobbjar (ara l-*Anness I*), għalkemm dawk disponibbli – pereżempju, mill-Organizzazzjoni għall-Kooperazzjoni u l-Iżvilupp Ekonomiċi (OECD), jew mill-Kunsill tal-Ewropa² – huma pjuttost simili. Il-Kunsill tal-Ewropa jiddefinixxi l-lobbjar bħala sforz miftiehem biex jiġu influwenzati l-formulazzjoni tal-politika u t-teħid ta' deċiżjonijiet bil-ħsieb li jinkiseb xi riżultat dezinjat mingħand l-awtoritajiet tal-gvern u r-rappreżentanti eletti³. Ir-regolamentazzjoni tal-lobbjar tolqot kwistjonijiet ta' etika, trasparenza, integrità, u l-ġlieda kontra l-korruzzjoni. Diversi gvernijiet madwar id-dinja, u diversi organizzazzjonijiet internazzjonali żviluppaw regolamenti, principji, standards jew linji gwida⁴ bl-għan li jstabilixxu prattiki ta' lobbjar trasparenti u etiċi.

03 Fl-2011, il-Parlament Ewropew u l-Kummissjoni Ewropea ddeċidew li jstabilixxu Reġistru tat-Trasparenza Kongunt, li aktar tard ingħata l-isem ġdid ta' Reġistru tat-Trasparenza tal-UE (EUTR), permezz ta' ftehim interistituzzjonali (2011 IIA). Il-ftehim ġie rivedut fl-2014, meta l-Kunsill tal-Unjoni Ewropea sar osservatur. Fl-2021, ġie ffirmat ftehim ġdid meta l-Kunsill issieħeb bħala t-tielet istituzzjoni firmatarja, ara l-*Figura 1*.


¹ L-Artikolu 11 tat-Trattat dwar l-Unjoni Ewropea.

² L-OECD (2021), *Lobbying in the 21st Century Transparency, Integrity and Access*, OECD Publishing, Paris, 2021. Il-Kunsill tal-Ewropa, *Recommendation CM/Rec (2017)2*.

³ Parliamentary Assembly of the Council of Europe, *Recommendation CM/Rec (2017)2* u *explanatory memorandum*, punt B.1.10.

⁴ Il-Ġermanja, *Lobbyregistergesetz (l-Att dwar ir-Registru tal-Lobbjar) 2021*, l-Irlanda, *Regulation of Lobbying Act 2015*, l-OECD (2012), *Private Interests, Public Conduct: The Essence of Lobbying*, il-Kunsill tal-Ewropa, *Recommendation CM/Rec (2017)2* u l-*memorandum* ta' spjegazzjoni.

Figura 1– Kronologija tal-ftehimiet dwar registru tat-trasparenza



Sors: il-QEA, ibbażat fuq il-FII 2011, il-FII 2014, il-Proposta mill-Kummissjoni għal Ftehim Interistituzzjonali 2016 u l-FII 2021.

04 Bħal fil-każ tal-predeċessuri tiegħu, il-FII 2021 iddefinixxa ċerti regoli li bihom l-istituzzjonijiet firmatarji qablu li jintrabtu bihom. Mhuwiex att legiżlattiv tal-UE li jista' jiġi infurzat. L-għan tiegħu huwa li jippermetti liċ-ċittadini jsegwu prattiki ta' lobbjar u jsiru jafu dwar l-influwenza potenzjali tal-lobbisti, inkluż permezz tad-divulgazzjoni tal-appoġġ finanzjarju tagħhom⁵.

05 Il-FII 2021 introduċa l-prinċipju tal-kundizzjonalità⁶. Dan jagħmel ir-registrazzjoni fl-EUTR prekondizzjoni meħtieġa għal-lobbisti li jixtiequ jkollhom ċerti interazzjonijiet ma' membri jew persunal tal-istituzzjonijiet firmatarji. Kull istituzzjoni impenjat ruħha fil-FII 2021 li tistabbilixxi s-sett tagħha stess ta' miżuri ta' kundizzjonalità u trasparenza permezz tad-deċiżjonijiet individwali tagħha stess⁷. Dawn jiddefinixxu l-attivitajiet li għalihom ir-registrazzjoni tal-EUTR hija prekondizzjoni għall-interazzjoni tal-lobbisti mal-istituzzjonijiet firmatarji (eż. l-attenzenza ta' laqgħat, konferenzi, gruppi ta' esperti jew seduti ta' smiġħ), u attivitajiet oħra li għalihom ir-registrazzjoni hija mhegġa, għalkemm mhux prekondizzjoni. L-istituzzjonijiet firmatarji qablu dwar approċċ ikkoordinat rigward l-attivitajiet ta' lobbjar koperti mill-FII 2021, iżda mhux dwar liema minn dawn l-attivitajiet iddeċidew, kull waħda minnhom, li jagħmlu kundizzjonali fuq ir-registrazzjoni⁸.

⁵ FII 2021, il-premessa 5.

⁶ *Ibid.*, il-premessa 7.

⁷ *Ibid.*, l-Artikolu 5.

⁸ *Ibid.*, l-Artikolu 1.

06 Is-Segretarji Ġenerali tal-istituzzjonijiet firmatarji jiffurmaw il-Bord tat-Tmexxija tal-EUTR. Il-Bord jissorvelja l-implimentazzjoni ġenerali tal-FII 2021, jiddetermina l-prijoritajiet għall-EUTR, joħroġ struzzjonijiet ġenerali lis-Segretarjat tal-EUTR, u jadotta **r-rapport annwali** mhejji mis-Segretarjat. Is-Segretarji Ġenerali jipresiedu l-Bord fuq bażi ta' rotazzjoni għal terminu ta' sena u jiddeciedu b'kunsens⁹. Is-Segretarjat, li jassisti lill-Bord, huwa struttura operattiva kongunta li jikkonsisti f'persunal mit-tliet istituzzjonijiet firmatarji, stabbilit biex jimmaniġġja l-funzjonament tal-bażi ta' *data* tal-EUTR u s-sit web pubbliku tal-EUTR b'ekwivalenti ta' 10 membri tal-persunal full-time (matul l-2022¹⁰).


07 L-istituzzjonijiet firmatarji jiddelegaw lill-Bord u lis-Segretarjat is-setgħa li jaġixxu f'isimhom għall-adozzjoni ta' decizjonijiet individwali dwar l-applikanti u r-registranti (eż. dwar l-eligibbiltà, it-tneħħija mir-regjistru, il-verifiki fuq il-kwalità tad-*data*)¹¹. Il-**Figura 2** tagħti ħarsa ġenerali lejn l-arrangamenti ta' implimentazzjoni għall-EUTR.

⁹ *Ibid.*, l-Artikolu 7.

¹⁰ Ir-Rapport Annwali 2022 tal-EUTR.

¹¹ Il-FII 2021, l-Artikolu 9.


Figura 2 – Il-FII 2021 u l-arrangamenti ta' implimentazzjoni



Sors: il-QEA, ibbażat fuq il FII 2021.

08 L-għadd ta' entitajiet irregistrati fl-EUTR kiber b'mod sinifikanti sa mill-bidu tiegħu u, fi tmiem l-2022, kien jinkludi aktar minn 12 000 registrant, ara l-**Figura 3**.

Figura 3 – Entitajiet irregistrati fl-EUTR matul is-snin



Sors: il-QEA, ibbażat fuq ir-rapporti annwali tal-EUTR.

09 L-Artikoli 11 u 12 tal-FII 2021 jippermettu lill-istituzzjonijiet mhux firmatarji tal-UE, il-korpi, l-uffiċċji u l-aġenziji flimkien mal-Istati Membri, jinnotifikaw lill-Bord tat-Tmexxija bil-miżuri li permezz tagħhom jiddeċiedu li jagħmlu ċerti attivitajiet suġġetti għal registrazzjoni fl-EUTR, jew bi kwalunkwe miżura ta' trasparenza komplementari li jieħdu. Sa Settembru 2023, il-Kumitat Ekonomiku u Soċjali Ewropew biss kien innotifika lill-Bord dwar tali miżuri ta' trasparenza komplementari¹², li daħlu fis-seħħ f'Ġunju 2023. Il-Kumitat tar-Regġuni adotta miżuri simili fl-4 ta' Lulju 2023.

¹² Il-Kumitat Ekonomiku u Soċjali Ewropew, id-**Deciżjoni C.6** tal-21 ta' Marzu 2023.

10 L-Istati Membri nnotifikaw biss dikjarazzjoni politika magħmula fl-okkażjoni tal-adozzjoni tal-FII 2021 mill-Kunsill¹³, fejn ħadu l-impenn li l-laqqgħat bejn il-lobbisti u r-rappreżentant permanenti u d-deputat rappreżentant permanenti tagħhom jkunu kundizzjonali fuq ir-registrazzjoni ta' tali lobbisti fl-EUTR. Dan kien jikkonċerna biss laqqgħat matul it-terminu tal-presidenza tal-Kunsill ta' sitt xhur tal-Istati Membri u s-sitt xhur preċedenti, u l-Istati Membri impenjaw ruħhom ukoll li jippubblikaw informazzjoni dwar dawk il-laqqgħat.

11 Fi snin reċenti, kien hemm ukoll żviluppi konsiderevoli fl-Istati Membri tal-UE fir-rigward tar-regolamentazzjoni tal-lobbjar. Attwalment, tmien Stati Membri (il-Ġermanja, l-Irlanda, il-Greċja, Franza, il-Litwanja, l-Awstrija, il-Polonja, u s-Slovenja) għandhom sistemi ta' registrazzjoni obbligatorji għal-lobbisti, u erbgħa (il-Belġju, l-Italja, in-Netherlands u r-Rumanija) għandhom sistemi volontarji¹⁴. Barra mill-UE, il-Kanada u l-Istati Uniti huma fost il-pajjiżi li stabbilew registri obbligatorji tal-lobbjar.

12 F'Diċembru 2022, ħargu allegazzjonijiet li l-Qatar kien influwenza illegalment ex Membri u Membri attwali tal-Parlament Ewropew (MPE) biex jilħaq għanijiet tal-politika barranija¹⁵ ("Qatargate"). Sussegwentement, il-Parlament adotta [għadd ta' deċiżjonijiet](#) b'rabta mal-mod kif il-Parlament jimplementa l-EUTR:

- o f'Diċembru 2022, il-President tal-Parlament ressaq [proposta b'14-il punt](#) biex jissikka r-regoli għall-MPE, li 2 minnhom kienu jikkonċernaw verifiki aktar b'saħħithom fuq il-lobbisti u l-pubblikazzjoni obbligatorja tal-laqqgħat;
- o f'April 2023, il-korp li jstabilixxi regoli interni għall-Parlament (il-Bureau) adotta [mizuri għodda rigward l-ex MPE](#), li jistipulaw li dawn għandhom jistennew sa sitt xhur wara t-tmiem tal-mandat tagħhom fil-Parlament Ewropew qabel ma jinvolvu ruħhom f'attivitajiet ta' lobbjar, u li għandhom jirreġistraw fl-EUTR qabel ma jagħmlu dan;

¹³ Id-Dikjarazzjoni politika fl-okkażjoni tal-adozzjoni tal-Ftehim Interistituzzjonali dwar registru ta' trasparenza obbligatorju.

¹⁴ Is-Servizz ta' Ricerka tal-Parlament Ewropew, [Registru tat-Trasparenza: Min qiegħed jagħmel lobbying mal-UE \(infografika\)](#), 2018, aġġornat fl-2021, u l-ligi Griega dwar ir-regolament tal-lobbjar [4829/2021](#) adottata wara.

¹⁵ [Statement of the Conference of Presidents](#), it-13 ta' Diċembru 2022, u [Corruption scandal: Il-MPE jixprunaw it-trasparenza u l-obbligu ta' rendikont](#), il-15 ta' Diċembru 2022.

- o f'Mejju 2023, il-Bureau adotta "Regoli dwar l-aċċess għall-Parlament Ewropew" godda biex jiċċara d-drittijiet ta' aċċess tal-lobbisti, li daħlu fis-seħħ fit-8 ta' Ġunju 2023;
- o f'Ġunju 2023, il-Bureau adotta [regoli addizzjonali dwar il-partecipazzjoni ta' rappreżentanti ta' gruppi ta' interess f'avvenimenti li jsiru fil-bini tal-Parlament](#), li daħlu fis-seħħ fit-12 ta' Lulju 2023;
- o f'Settembru 2023, il-Parlament emenda r-[Regoli ta' Proċedura](#) tiegħu biex jinkludi rekwiżit ġenerali għall-MPE kollha u l-assistenti parlamentari tagħhom biex jippubblikaw laqgħat skedati relatati max-xogħol parlamentari ma' lobbisti rreġistrati fl-EUTR, li daħlu fis-seħħ fl-1 ta' Novembru 2023¹⁶.

¹⁶ Id-Deciżjoni tal-Parlament Ewropew [2023/2095\(REG\)](#), l-Emenda 13, ir-Regoli ta' Proċedura tal-Parlament, l-Anness I – l-Artikolu 5a (ġdid).

Ambitu u approċċ tal-awditjar

13 L-objettiv ta' dan l-awditu kien li jivvaluta jekk l-EUTR huwiex mezz utli biex tiġi pprovduta trasparenza dwar l-attivitajiet ta' lobbjar fil-livell tal-UE. Ivalutajna jekk:

- o il-FII 2021, bħala l-bażi tal-EUTR, huwiex konsistenti mal-prinċipji rikonoxxuti internazzjonalment ta' trasparenza u integrità fil-lobbjar, inkluża l-eżistenza ta' karatteristiċi ta' infurzar għal-lobbisti;
- o l-istituzzjonijiet firmatarji jagħmlux użu sinifikanti mir-registrazzjoni tal-EUTR bħala prekondizzjoni għall-attivitajiet ta' lobbjar;
- o l-arranġamenti ta' hidma tas-Segretarjat tal-EUTR iwasslux għal kwalità tajba tad-*data* dwar l-attivitajiet ta' lobbjar; u jekk
- o is-sit web pubbliku tal-EUTR jipprovdi kontenut rilevanti u huwiex faċli għall-utent.

14 Ma vvalutajniex jekk registru ta' trasparenza setax jiġi stabbilit u operat b'modi oħra għajr permezz ta' ftehim interistituzzjonali. Lanqas ma vvalutajna modi alternattivi għall-operat tal-EUTR, bħall-istabbiliment tiegħu fi ħdan waħda mill-istituzzjonijiet firmatarji minflok il-kondiviżjoni tax-xogħol bejniethom, jew l-għoti ta' dan il-kompitu lil korp estern indipendenti.

15 Għalkemm ma hemm l-ebda standard internazzjonali rikonoxxut formalment dwar il-lobbjar, hemm prinċipji rikonoxxuti internazzjonalment dwar din il-kwistjoni. Aħna użajna l-[10 prinċipji tal-OECD għat-trasparenza u l-integrità fil-lobbjar](#) għax-xogħol tal-awditjar tagħna u kkonsultajna rappreżentanti mill-OECD. Hadna kont ukoll tar-rakkomandazzjoni tal-Kunsill tal-Ewropa dwar ir-regolamentazzjoni legali tal-attivitajiet ta' lobbjar fil-kuntest tat-teħid ta' deċiżjonijiet pubbliċi¹⁷, li hija konformi mal-prinċipji tal-OECD.

¹⁷ Il-Kunsill tal-Ewropa, [Recommendation CM/Rec \(2017\)2](#) u l-*memorandum* ta' spjegazzjoni.

16 Irrieżaminajna l-pubblikazzjonijiet¹⁸ dwar dawk il-prinċipji rikonoxxuti internazzjonalment u dwar prattiki tajbin fis-sistemi ta' reġistrazzjoni nazzjonali. Irrieżaminajna wkoll is-sistemi tat-12-il pajjiż b' reġistru jew obbligatorju jew inkella volontarju għal-lobbisti, ara l-paragrafu **11**, u rreferejna għal 4 pajjiżi li jipprovdu eżempji utli ta' prattika tajba (il-Ġermanja, l-Irlanda, l-Awstrija, u l-Kanada).

17 Wettaqna x-xogħol tal-awditjar billi ffukajna fuq il-perjodu 2019-2022. Irrieżaminajna r-rapporti annwali dwar il-funzjonament tal-EUTR, il-minuti tal-Bord tat-Tmexxija u d-dokumenti dwar l-attivitajiet tas-Segretarjat. Intervistajna l-persunal tas-Segretarjat, u l-persunal tal-Parlament, tal-Kunsill u tal-Kummissjoni. Iltqajna wkoll mal-OECD u mal-Ombudsman. Ħadna inkunsiderazzjoni żviluppi rilevanti sa tmiem Settembru 2023.

18 Użajna tekniki tal-analizi tad-*data* biex nagħmlu kontroverifika tal-popolazzjoni kollha tad-*data* tal-EUTR (total ta' 12 653 registrant fiż-żmien tal-estrazzjoni tad-*data* li wettaqna fil-5 ta' Ottubru 2022) bi tqabbil mal-pagamenti rreġistrati fis-sistema kontabilistika tal-Kummissjoni (ABAC). Wettaqna ttestjar sostantiv fuq id-*data* tal-EUTR għall-kompletezza u l-preċiżjoni. Għażilna wkoll kampjun ibbażat fuq ir-riskju ta' 100 registrant biex nivvalutaw il-kwalità tad-*data* tar-registranti u l-verifiki mwettqa mis-Segretarjat, ibbażat fuq ċerti riskji bħal *data* vojta f'oqsma obligatorji, *data* outlier ta' kontroverifiki fuq l-għadd ta' persunal meta mqabbla mal-kostijiet tal-lobbjar, u diskrepanzi meta d-*data* tiġi kontroverifikata mal-ABAC. Il-kampjun tagħna kien jinkludi firxa wiesgħa ta' lobbisti rreġistrati bejn l-2008 u l-2022 biex b'hekk kien hemm probabbiltà għolja li kienu għaddew minn tal-inqas verifika tal-kwalità waħda, inkluża valutazzjoni retroattiva tal-kriterji ta' eligibbiltà.

19 Il-FII 2021 huwa sugġett għal reviżjoni sa Lulju 2025. Għalhekk, l-awditu li wettaqna kellu l-għan li jipprovdi analiżi u rakkomandazzjonijiet f'waqthom li jistgħu jittieħdu inkunsiderazzjoni għal dik ir-reviżjoni.

¹⁸ L-OECD, *Lobbying in the 21st century: Transparency, integrity and access*, OECD Publishing, Pariġi, 2021, l-OECD, Recommendation of the Council on principles for transparency and integrity in lobbying [OECD/LEGAL/0379](#); u l-Kunsill tal-Ewropġa, ir-Rakkomandazzjoni [CM/Rec\(2017\)](#).

Osservazzjonijiet

Il-ftehim interistituzzjonali tal-EUTR għandu karatteristiċi pożittivi, iżda l-miżuri ta' infurzar mhumiex biżżejjed

20 L-10 prinċipji tal-OECD¹⁹ jipprovdu direzzjonijiet u gwida lid-deċizuri biex irawmu t-trasparenza u l-integrità fil-lobbjar f'4 oqsma ewlenin (ara wkoll it-**Tabella 1**):

- o il-bini ta' qafas effettiv u ġust għall-ftuħ u l-aċċess;
- o it-tisħiħ tat-trasparenza;
- o it-trawwim ta' kultura ta' integrità; u
- o l-għoti ta' mekkanizmi għall-implimentazzjoni effettiva, il-konformità, u r-revizjoni tal-qafas tal-lobbjar.

21 Ivalutajna l-konsistenza tal-FII 2021 ma' dawn il-prinċipji.

Il-FII 2021 huwa ġeneralment konsistenti mal-prinċipji internazzjonali

22 Il-FII 2021 jistabbilixxi qafas u prinċipji operattivi għall-istituzzjonijiet firmatarji billi jistabbilixxi definizzjonijiet²⁰, jiddefinixxi l-attivitajiet ta' lobbjar koperti u dawk mhux koperti mill-ftehim²¹, u jispeċifika l-istrutturi ta' governanza u ta' ħidma²². L-EUTR huwa stabbilit b'dispożizzjonijiet ta' eliġibbiltà għall-applikanti, kodiċi ta' kondotta għal-lobbisti, informazzjoni speċifika li jenħtieġ li tiddaħħal fl-EUTR, u dispożizzjonijiet dwar il-monitoraġġ, l-investigazzjonijiet u l-miżuri relatati²³. Sibna li l-FII 2021 huwa ġeneralment konsistenti mal-10 prinċipji tal-OECD, kif jidher fit-**Tabella 1**.

¹⁹ Recommendation of the Council Principles for transparency and Integrity in Lobbying OECD/LEGAL/0379.

²⁰ Il-FII 2021, l-Artikolu 2.

²¹ *Ibid.*, l-Artikoli 3 u 4.

²² *Ibid.*, l-Artikoli 7 u 8.

²³ *Ibid.*, l-Artikolu 6, l-Annessi I u III.

Tabella 1 – Valutazzjoni tal-qafas tal-FII 2021 skont il-principji tal-OECD

Erba' oqsma prinċipali identifikati mill-OECD	10 prinċipji tal-OECD għat-trasparenza u l-integrità fil-lobbjar	Il-valutazzjoni li wettaqna tal-FII 2021
I. Il-bini ta' qafas effettiv u gust għall-ftuħ u l-aċċess	1. Jenhtieg li l-pajjiżi jipprovdu kundizzjonijiet ekwi billi jagħtu lill-partijiet ikkonċernati kollha aċċess ġust u ekwu għall-iżvilupp u l-implimentazzjoni tal-politiki pubbliċi.	<p>✓ Jistabbilixxi l-EUTR li permezz tiegħu l-lobbisti jista' jkollhom aċċess għall-iżvilupp u l-implimentazzjoni tal-politiki tal-UE.</p> <p>○ Ir-registrazzjoni mhix meħtieġa għall-attivitajiet ta' lobbjar kollha. Huwa f'idejn l-istituzzjonijiet li jiddeċiedu liema mill-attivitajiet koperti mill-FII 2021 jeħtieġu registrazzjoni bħala prekundizzjoni.</p>
	2. Jenhtieg li r-regoli u l-linji gwida dwar il-lobbjar jindirizzaw it-tħassib dwar il-governanza relatat mal-prattiki tal-lobbjar u jirrispettaw il-kuntesti soċjopolitici u amministrattivi.	<p>✓ L-istituzzjonijiet firmatarji jiffurmaw il-governanza tal-EUTR permezz tal-Bord tat-Tmexxija, u dan jipprovdi mekkaniżmu għall-obbligu ta' rendikont u s-superviżjoni. L-EUTR jinkludi dispożizzjonijiet ta' eliġibbiltà, kodiċi ta' kondotta u proċeduri operazzjonali.</p>
	3. Jenhtieg li r-regoli u l-linji gwida dwar il-lobbjar ikunu konsistenti mal-oqfsa ta' politika u regolatorji usa'.	<p>✓ Jistabbilixxi regoli u linji gwida dwar il-lobbjar adattati għall-finijiet tal-UE.</p>
	4. Jenhtieg li l-pajjiżi jiddefinixxu b'mod ċar it-termini "lobbjar" u "lobbist" meta jqisu jew jżviluppaw regoli u linji gwida dwar il-lobbjar.	<p>✓ Jipprovdi definizzjoni ta' "lobbist"/"rappreżentant ta' interess".</p> <p>✓ Jagħti definizzjoni tat-terminu "lobbjar" indirettament u jipprovdi lista indikattiva ta' attivitajiet ta' lobbjar.</p>
II. It-tisħih tat-trasparenza	5. Jenhtieg li l-pajjiżi jipprovdu livell adegwat ta' trasparenza biex jiżguraw li l-uffiċjali pubbliċi, iċ-ċittadini u n-negozji jkunu jistgħu jiksbu informazzjoni suffiċjenti dwar l-attivitajiet ta' lobbjar.	<p>✓ Jistabbilixxi sit web li huwa aċċessibbli għall-pubbliku u li jippermetti lill-partijiet ikkonċernati jikkonsultaw informazzjoni dwar lobbjar.</p>
	6. Jenhtieg li l-pajjiżi jippermettu lill-partijiet ikkonċernati – inklużi l-organizzazzjonijiet tas-soċjetà ċivili, in-negozji, il-media, u l-pubbliku ġenerali – jiskrutinizaw l-attivitajiet ta' lobbjar.	
III. It-trawwim ta' kultura ta' integrità	7. Jenhtieg li l-pajjiżi jrawmu kultura ta' integrità fl-organizzazzjonijiet pubbliċi u fit-teħid ta' deċiżjonijiet billi jipprovdu regoli u linji gwida ċari ta' kondotta għall-uffiċjali pubbliċi.	<p>✓ Dan huwa indirizzat permezz tad-deċiżjonijiet individwali tal-istituzzjonijiet firmatarji, ir-Regolamenti tal-Persunal tal-UE, u l-qafas etiku usa' tal-istituzzjonijiet tal-UE.</p>
	8. Jenhtieg li l-lobbisti jikkonformaw ma' standards ta' professjonalizmu u trasparenza; huma jikkondividu r-responsabbiltà għat-trawwim ta' kultura ta' trasparenza u integrità fil-lobbjar.	<p>✓ Jeħtieġ konferma ta' aderenza mal-kodiċi ta' kondotta tal-EUTR qabel ma l-applikanti jkunu eliġibbli għar-registrazzjoni.</p>

Erba' oqsma prinċipali identifikati mill-OECD	10 prinċipji tal-OECD għat-trasparenza u l-integrità fil-lobbjar	Il-valutazzjoni li wettaqna tal-FII 2021
IV. Il-provvediment ta' mekkaniżmi għall-implimentazzjoni, il-konformità u r-reviżjoni effettivi	9. Jenħtieġ li l-pajjiżi jinvolvu atturi ewlenin fl-implimentazzjoni ta' firxa koerenti ta' strateġiji u prattiki biex tinkiseb il-konformità.	<p>✓ Jistabbilixxi mekkaniżmu ta' monitoraġġ iżda mingħajr obbligi speċifiċi għal-lobbisti fir-rigward tal-attivitajiet kollha ta' lobbjar.</p> <p>○ Jeżistru miżuri biex jiġi ndirizzat in-nuqqas ta' konformità, iżda mhux sanzjonijiet.</p>
	10. Jenħtieġ li l-pajjiżi jirrevedu l-funzjonament tar-regoli u l-linji gwida tagħhom relatati mal-lobbjar fuq bażi perjodika u jagħmlu l-aġġustamenti meħtieġa fid-dawl tal-esperjenza.	<p>✓ Jeħtieġ valutazzjoni regolari tal-implimentazzjoni tal-miżuri meħuda bil-ħsieb li, meta xieraq, jsiru rakkomandazzjonijiet dwar it-titjib u t-tiġid ta' dawn il-miżuri, mingħajr ma jiġi speċifikat xi t-fisser "regolari".</p> <p>Jistipula li jrid ikun hemm revizjoni tal-FII 2021 sa Lulju 2025.</p>

✓ *Karatteristika/karatteristiċi pożittiva/i*

○ *Sanzjoni(jiet)*

Sors: il-QEA, ibbażat fuq ir-Recommendation of the Council on principles for transparency and integrity in lobbying, [OECD/LEGAL/0379](#) u l-FII 2021.

23 Il-FII 2021 ma jistabbilix rekwiżiti minimi dwar kif għandu jiġi implimentati fil-prattika. Huwa jhalli lok għall-istituzzjonijiet firmatarji biex jiddefinixxu l-attivitajiet li għalihom ir-registrazzjoni fl-EUTR jenħtieġ li tkun prekondizzjoni u kif għandhom jiġu implimentati dawn il-kundizzjonijiet. Dan wassal biex l-istituzzjonijiet firmatarji japplikaw il-FII 2021 b'modi differenti, pereżempju, rigward liema membri u persunal tal-istituzzjonijiet huma koperti, x'jikkostitwixxi laqgħa, u x'informazzjoni dwar il-laqgħat jenħtieġ li tiġi ppubblikata. Konsegwenza t'hekk, hemm approċċi differenti kif il-lobbisti jinteraġixxu mal-istituzzjonijiet firmatarji.

Il-miżura prinċipali ta' infurzar disponibbli hija t-tneħħija tal-lobbisti mir-reġistru

24 Skont il-prinċipji tal-OECD, biex tiġi żgurata l-konformità, jenħtieġ li l-pajjiżi jfasslu u japplikaw firxa koerenti ta' strateġiji u mekkaniżmi, inkluż monitoraġġ u infurzar b'rizorsi xierqa²⁴. Il-Kunsill tal-Ewropa jirrakkomanda wkoll li r-regolamenti legali dwar il-lobbjar għandu jkun fihom sanzjonijiet għal nuqqas ta' konformità, li għandhom ikunu effettivi, proporzjonati u dissważivi²⁵

²⁴ Recommendation of the Council on Principles for Transparency and Integrity in Lobbying, [OECD/LEGAL/0379](#) il-Prinċipju 9.

²⁵ Il-Kunsill tal-Ewropa, [Recommendation CM/Rec \(2017\)2](#), il-Prinċipju 15.

25 Il-FII 2021 mhuwiex att leġiżlattiv u għalhekk ma jistax jistabbilixxi sanzjonijiet għal-lobbisti. Jekk il-lobbisti fuq ir-registru jiksru r-regoli u l-prinċipji tal-kodiċi ta' kondotta tal-FII 2021, il-miżura prinċipali ta' infurzar disponibbli hija t-tneħħija tagħhom mill-EUTR²⁶. Skont is-severità tal-ksur, is-Segretarjat jista' jipprojbixxi lil-lobbist milli jerġa' jirreġistra għal perjodu ta' bejn 20 jum ta' xogħol u sentejn, u jista' jippubblika wkoll il-miżura meħuda fuq is-sit web tal-EUTR. Bejn l-2009 u l-2022, medja ta' 990 lobbist tneħħew mir-registru kull sena wara verifiki tal-kwalità jew minħabba li naqqsu milli jaġġornaw ir-registrazzjoni tagħhom fil-ħin. Madankollu, sitt lobbisti minn fosthom biss tneħħew b'segwitu għal ilmenti u investigazzjonijiet, u wieħed minnhom ġie pprojbit milli jerġa' jirreġistra. Għet ippublikata informazzjoni dwar dan il-lobbist projbit.

26 F'sistemi oħra li huma bbażati fuq il-leġiżlazzjoni, minbarra t-tneħħija mir-registru rilevanti, il-multi huma l-aktar forma komuni ta' sanzjoni. F'xi wħud minn dawn is-sistemi, jistgħu jiġu applikati wkoll sanzjonijiet kriminali, ara l-**Kaxxa 1**. Billi l-EUTR huwa registru volontarju, dawn is-sanzjonijiet kriminali jew finanzjarji mhumiex legalment possibbli.

²⁶ Il-FII 2021, it-Taqsima 8 tal-Anness III.

Kaxxa 1

Eżempji ta' miżuri ta' sanzjoni f'registri nazzjonali tat-trasparenza bbażati fuq atti legiżlattivi

Il-Ġermanja

Jekk ir-registrazzjoni (i) ma ssirx, (ii) ma ssirx b'mod korrett, (iii) ma ssirx fil-ħin, jew (iv) ma ssirx b'mod sħiħ, jistgħu jiġu imposti multi sa EUR 20 000 għal ksur negligenti u sa EUR 50 000 għal ksur intenzjonat.

L-Irlanda

In-nuqqas ta' konformità mar-regolamenti dwar il-lobbjar huwa punibbli b'multa sa EUR 2 500 jew terminu ta' priġunerija sa sentejn.

L-Awstrija

L-attivitajiet ta' lobbjar professjonali li jmorru kontra l-att applikabbli tal-lobbjar huma punibbli b'multa sa EUR 60 000.

Il-Kanada

Fil-livell federali, il-ksur tar-regolamenti tal-lobbjar huwa punibbli b'termini ta' priġunerija li jvarjaw minn sitt xhur sa sentejn.

Sors: il-QEA, ibbażat fuq [Lobbyregistergesetz](#) (l-Att dwar ir-Registru tal-Lobbjar); [Regulation of Lobbying Act 2015](#), [Lobbying- und Interessenvertretungs-Transparenz-Gesetz](#) (Att dwar it-Trasparenza fil-Lobbjar u r-Rappreżentazzjoni tal-Interessi) u [Lobbying Act R.S.C. 1985, c. 44 \(4th Supp.\)](#).

Mhux il-lobbjar kollu jeħtieġ registrazzjoni fl-EUTR, iżda l-istituzzjonijiet poġġew fis-seħħ xi miżuri ta' trasparenza komplementari

27 L-istituzzjonijiet firmatarji jimplimentaw il-FII 2021 billi jadottaw id-deċiżjonijiet ta' implimentazzjoni individwali tagħhom stess dwar miżuri ta' kundizzjonalità u miżuri ta' trasparenza komplementari. Elementi mill-qafas etiku tal-istituzzjonijiet ukoll jagħmlu parti mill-kuntest. Ivalutajna jekk l-implimentazzjoni tal-FII 2021 mill-istituzzjonijiet firmatarji tkoprix l-interazzjonijiet mal-lobbisti b'mod komprensiv u ttiprovdi lil-lobbisti aċċess ġust u ugwali għall-iżvilupp u l-implimentazzjoni tal-politiki pubbliċi tal-UE.

Il-lobbisti jeħtigilhom jirreġistraw fl-EUTR għal ċerti laqgħat u attivitajiet biss

28 Skont il-FII 2021, il-kundizzjonalità tfigger il-prinċipju li permezz tiegħu r-registrazzjoni fl-EUTR tkun prekondizzjoni meħtieġa biex il-lobbisti jkunu jistgħu jwettqu ċerti attivitajiet koperti mill-ftehim²⁷. L-istituzzjonijiet firmatarji jimplementaw il-prinċipju tal-kundizzjonalità billi jirrikjedu li:

- o ċerti membri (Kummissarji biss) u ċertu persunal tal-istituzzjonijiet jiltaqgħu biss ma' lobbisti rreġistrati fl-EUTR;
- o ċerti attivitajiet (eż. attendenza għal seduti ta' smiġħ, konferenzi jew gruppi ta' esperti) ikunu limitati għal lobbisti rreġistrati fl-EUTR.

29 L-istituzzjonijiet jagħmlu użu miż-żewġ kategoriji ta' hawn fuq b'modi differenti. Il-Kunsill u l-Kummissjoni jużaw it-tnejn b'mod parallel. Il-Parlament japplika l-prinċipju ta' kundizzjonalità għal laqgħat ma' lobbisti li qed jipparteċipaw b'mod attiv f'avvenimenti (pereżempju, bħala kelliema jew ospitanti kongunti), iżda ma japplikax għal laqgħat individwali mal-membri u l-persunal.

30 Jenħtieġ li l-lobbisti jkunu rreġistrati fl-EUTR qabel ċerti laqgħat. Dan l-infurzar huwa r-responsabbiltà tal-membri u tal-persunal tal-istituzzjonijiet. L-ewwel ivvalutajna l-punt sa fejn il-membri u l-persunal huma koperti mill-obbligu li jiltaqgħu biss ma' lobbisti rreġistrati. Imbagħad ivvalutajna jekk il-firxa ta' attivitajiet li huma limitati għal lobbisti rreġistrati hijiex wiesgħa biżżejjed.

31 Sibna li r-rekwiżit li l-lobbisti jiġu rreġistrati qabel ma jiltaqgħu mar-rappreżentanti istituzzjonali japplika biss għal deċiżjuri ta' livell għoli fil-Kunsill u fil-Kummissjoni. Għall-Kunsill, hemm rekwiżiti ta' regjistrazzjoni għal-lobbisti biss għal laqgħat ma' persunal ta' livell għoli tas-Segretarjat Ġenerali tiegħu (Segretarju Ġenerali u Diretturi Ġenerali). Il-membri tal-persunal għajr is-Segretarju Ġenerali u d-Diretturi Ġenerali huma mħegġa jivverifikaw jekk il-lobbisti għandhomx entrata fl-EUTR qabel ma jaqblu li jiltaqgħu magħhom²⁸. Fil-Kummissjoni, ir-rekwiżit li l-lobbisti jiġu rreġistrati fl-EUTR qabel ma ssir laqgħa jiġi applikat għall-membri, il-kabinetti tagħhom u l-persunal ta' livell għoli (Segretarju Ġenerali u Diretturi Ġenerali). Fil-Parlament, ir-regjistrazzjoni fl-EUTR hija meħtieġa biex jinkiseb permess ta' aċċess u, minn Lulju 2023'il hawn, għall-ospitar kongunt u għall-parteeċipazzjoni attiva f'avvenimenti

²⁷ Il-FII 2021, l-Artikolu 2.

²⁸ Council Staff Note 35/21section 2 (mhux disponibbli għall-pubbliku).

fil-bini tagħha. Hemm rakkomandazzjoni li l-MPE u l-assistenti tagħhom jiltaqgħu ma' lobbisti rreġistrati. Attwalment m'hemm l-ebda rekwiżit għall-persunal tal-Parlament biex jiltaqa' biss ma' lobbisti rreġistrati.

32 Dan ifisser li fl-ebda waħda mill-istituzzjonijiet firmatarji ma hija prekondizzjoni li l-lobbisti jeħtiġilhom ikunu rreġistrati fl-EUTR biex jiltaqgħu ma' persunal taħt il-livell ta' Direttur Ġenerali. Għalhekk il-laqgħat mal-biċċa l-kbira mill-persunal huma esklużi minn dan ir-rekwiżit. Għad-dettalji, ara t-**Tabella 2** hawn taħt.

Tabella 2 – Rekwiżiti għal membri u persunal li jiltaqa' ma' lobbisti rreġistrati

		Il-Parlament Ewropew	Is-Segretarjat Ġenerali tal-Kunsill	Il-Kummissjoni
Membri	MPE/ Kummissjarji	○	-	✓
Persunal li jaħdem għall-Membri	Persunal tal-Membri (kabinetti, assistenti tal-MPE)	○	-	✓
Persunal	Segretarju Ġenerali	✗	✓	✓
	Diretturi Ġenerali	✗	✓	✓
	Deputati Diretturi Ġenerali	✗	○	○
	Diretturi	✗	○	○
	Konsulenti għolja, konsulenti	✗	○	○
	Kapijiet ta' unità	✗	○	○
	Persunal ieħor	✗	○	○

✓ Il-persuna/i elenkata/i trid/iridu tiltaqa'/jiltaqgħu ma' lobbisti rreġistrati biss

✗ L-ebda rekwiżit

○ L-ebda rekwiżit, iżda rakkomandazzjoni biex jiltaqgħu biss ma' lobbisti rreġistrati

Sors: il-QEA, abbażi tal-premessa (6) tad-Deciżjoni tal-Kummissjoni, [2014/838/UE](#), Euratom, l-Artikolu 7 tad-Deciżjoni tal-Kummissjoni [2018/C 65/06](#), ir-Regoli 11(2) u (3) tar-[Regoli ta' Proċedura tal-Parlament Ewropew 2023](#) u l-Artikolu 3 tad-Deciżjoni tal-Kunsill [\(UE\) 2021/929](#).

33 Id-definizzjoni ta' x'jikkostitwixxi laqgħa hija rilevanti kemm għal laqgħat li għalihom ir-registrazzjoni fl-EUTR hija prekondizzjoni kif ukoll għal miżuri ta' trasparenza komplementari. Il-FII 2021 jindirizza dan billi jispeċifika x'ma għandux jitqies bħala laqgħa²⁹. Kull istituzzjoni firmatarja tapplika din id-definizzjoni fil-prattika jew permezz ta' deċiżjonijiet ta' implimentazzjoni formali jew linji gwida interni informali. Ara l-**Kaxxa 2**.

²⁹ II-FII 2021, l-Artikolu 4(1)(f).

Kaxxa 2

Definizzjonijiet ta' "laqgħa" individwali mill-istituzzjonijiet firmatarji

Il-Parlament Ewropew

Laqgħa skedata għandha tinftiehem bħala kwalunkwe laqgħa organizzata fuq l-inizjattiva ta' rappreżentant ta' grupp ta' interess, jew tal-MPE (għall-pubblikazzjoni volontarja tal-laqgħat), tal-president, tar-rapporteur, jew tax-shadow rapporteur (għall-pubblikazzjoni obligatorja tal-laqgħat), li tkun għet aċċettata mill-parti l-oħra u li għaliha jiġu stabbiliti data u ħin apposta. L-aġġettiv "skedat" jimplika li laqgħat każwali ma jaqgħux fil-kamp ta' applikazzjoni tad-dispożizzjoni.

Il-Kunsill

Is-Segretarjat Ġenerali tal-Kunsill japplika r-rekwiżit ta' registrazzjoni tal-lobbisti għal kwalunkwe laqgħa organizzata bejn ir-rappreżentanti ta' gruppi ta' interess u s-Segretarju Ġenerali u d-Diretturi Ġenerali. Dan japplika kemm għal-laqgħat fiżiċi kif ukoll dawk li jsiru bl-użu ta' kwalunkwe forma ta' konnessjoni mill-bogħod, kemm jekk fil-bini tal-Kunsill kif ukoll jekk le; laqgħat ta' natura purament privata jew soċjali, jew laqgħat spontanji mhumiex koperti mir-rekwiżit ta' registrazzjoni.

Il-Kummissjoni

Laqgħa tfisser inkontru bilaterali organizzat fuq inizjattiva ta' organizzazzjoni jew individu li jaħdem għal rasu jew Membru tal-Kummissjoni u/jew membru tal-Kabinett tiegħu/tagħha jew Direttur Ġenerali sabiex jiddiskutu kwistjoni marbuta mat-tehid u l-implimentazzjoni tad-deċiżjonijiet fl-Unjoni. Inkontri li jsejtnu fil-kuntest ta' proċedura amministrattiva stabbilita mit-Trattati jew minn atti tal-Unjoni, li hija responsabbiltà diretta tal-Membru tal-Kummissjoni jew tad-Direttur Ġenerali kif ukoll inkontri ta' natura purament privata jew soċjali jew inkontri spontanji huma esklużi minn dan il-kunċett. Għall-Kummissjoni, il-vidjokonferenzi u t-tipi kollha ta' telefonati tal-konferenzi stabbiliti biex jiġu diskussi kwistjonijiet relatati mat-tfassil tal-politika u l-implimentazzjoni mill-UE jitqiesu bħala laqgħat filwaqt li l-konverżazzjonijiet bit-telefon individwali mhumiex.

Sors: il-QEA, abbażi tad-dokumenti mill-Parlament u l-Kunsill, u l-Artikolu 2(b) tad-Deciżjoni tal-Kummissjoni [2014/838/UE, Euratom](#) u l-Artikolu 2(a) tad-Deciżjoni tal-Kummissjoni [2014/839/UE, Euratom](#).

34 Dan ta' hawn fuq juri li l-laqqgħat skedati minn qabel biss jaqgħu b'mod ċar taħt id-definizzjonijiet ta' laqgħa tal-istituzzjonijiet firmatarji. Il-laqqgħat spontanji mhumiex koperti mill-FII 2021. Interazzjonijiet oħra, bħal konverżazzjonijiet bit-telefon u skambji ta' posta elettronika mhux skedati, ukoll ma jitqisux bħala laqgħat. Dan ifisser li l-lobbjar jista' jseħħ lil hinn mill-kamp ta' applikazzjoni tat-trasparenza pprovdut mill-EUTR għal firxa ta' interazzjonijiet li matulhom il-lobbisti jaf ifittxu li jinfluwenzaw lill-membri jew lill-persunal.

35 Billi l-membri u l-persunal tal-istituzzjonijiet firmatarji huma responsabbli għall-implimentazzjoni ta' dawn il-miżuri fil-prattika, huwa importanti li jkunu konxji tar-regoli, il-linji gwida u d-definizzjonijiet rilevanti. Skont ir-[rapporti annwali](#) dwar il-funzjonament tal-EUTR, l-istituzzjonijiet ħadu passi biex iqajmu kuxjenza. Attivitajiet ta' sensibilizzazzjoni huma saħansitra aktar importanti minħabba li hemm mekkaniżmi ta' kontroll intern limitati biex jiġi aċċertat jekk, fil-prattika, il-membri u l-persunal jeħtigux li l-lobbisti jirreġistraw fl-EUTR qabel ma jiltaqgħu magħhom.

36 Xi arrangamenti nazzjonali ta' lobbjar, abbażi ta' atti legiżlattivi, huma obligatorji għal-lobbisti u jkopru firxa usa' ta' persunal milli fil-livell tal-UE. Ara eżempju ta' dan fil-[Kaxxa 3](#).

Kaxxa 3

Arrangamenti ta' lobbjar fil-Ġermanja

L-att [Ġermaniż](#) dwar ir-[Reġistru tal-Lobbjar](#) japplika għar-rappreżentazzjoni ta' interessi speċjali fil-*Bundestag* (il-Parlament Ġermaniż) u l-*Bundesregierung* (il-Gvern federali). Ir-reġistru ilu obligatorju għal-lobbisti mill-1 ta' Jannar 2022.

Għall-Parlament Ġermaniż, il-kamp ta' applikazzjoni tar-reġistru jinkludi mhux biss il-Membri tal-Parlament u l-persunal l-aktar anzjan, iżda wkoll il-persunal li jaħdem għalihom, fuq is-suppożizzjoni li l-messaġġi li għandhom l-għan li jinfluwenzaw il-formulazzjoni tal-politiki jew it-teħid ta' deċiżjonijiet se jilħquhom ukoll.

37 L-istituzzjonijiet firmatarji għall-FII 2021 jeħtieġu r-reġistrazzjoni tal-EUTR bħala prekondizzjoni għal ċerti attivitajiet ta' lobbjar għajr il-laqqgħat. Id-deċiżjonijiet ta' implimentazzjoni tal-Kummissjoni li jkopru dan is-sugġett imorru lura għall-2014 u l-2018; id-deċiżjonijiet tal-Kunsill u tal-Parlament huma aktar reċenti. Il-Parlament jeħtieġ reġistrazzjoni għal għadd ta' attivitajiet. F'Ġunju 2023, il-Parlament aġġorna r-regoli tiegħu biex ikopru aktar attivitajiet fil-bini tiegħu. It-[Tabella 3](#) tagħti ħarsa generali lejn l-attivitajiet fl-istituzzjonijiet sugġetti għar-reġistrazzjoni tal-lobbisti tal-EUTR.

Tabella 3 – Attivitajiet ta' lobbjar li jeħtieġu reġistrazzjoni minn qabel fl-EUTR

Il-Parlament	Is-Segretarjat Ġenerali tal-Kunsill	Il-Kummissjoni
<ul style="list-style-type: none"> ✓ Intergruppi u gruppi mhux uffiċjali oħra ✓ Kelliema fis-seduti ta' smiġħ tal-kumitati ✓ Il-ksib ta' badges ta' aċċess għal żmien twil 		<ul style="list-style-type: none"> ✓ Parteċipazzjoni minn ċerti kategoriji ta' individwi u organizzazzjonijiet fi gruppi ta' esperti tal-Kummissjoni: — individwi (it-tip B) — organizzazzjonijiet (it-tip C)
<ul style="list-style-type: none"> ✓ Ospitar kongunt u/jew parteċipazzjoni bħala mistednin attivi fi kwalunkwe avveniment organizzat mill-Parlament fil-bini tiegħu (mit-12 ta' Lulju 2023'il hawn) 	<ul style="list-style-type: none"> ✓ Briefings tematiċi u bħala kelliema f'avvenimenti pubbliċi organizzati mis-Segretarjat Ġenerali I 	

Sors: il-QEA, abbażi tad-Deċiżjoni tal-Kummissjoni [C\(2016\)3301](#) dwar regoli orizzontali fuq gruppi esperti, [ir-Regoli ta' Proċedura tal-2019 tal-Parlament Ewropew](#), [ir-Regoli 35 u 35\(a\) tar-Regoli ta' Proċedura tal-2023 aġġornati tal-Parlament Ewropew](#), [id-deċiżjoni tal-Bureau of tat-12 ta' Ġunju 2023](#), u l-Artikoli 4 u 5 tad-Deċiżjoni tal-Kunsill [\(EU\) 2021/929](#).

38 Matul ix-xogħol tal-awditjar tagħna, sibna li NGO waħda, li giet identifikata fl'"Qatargate", ma kinitx irreġistrata fl-EUTR, iżda kienet ospitat b'mod kongunt [konferenza mas-servizzi tal-Parlament fil-bini tal-Parlament f'Ġunju 2022](#). Dak iż-żmien, ir-regoli tal-Parlament ma kinux jirrikjedu r-reġistrazzjoni fl-EUTR bħala prekondizzjoni għal attività bħal din. Madankollu, dan gie indirizzat bl-aġġornament tar-regoli tal-Parlament li daħlu fis-seħħ f'Lulju 2023.

39 Il-Kummissjoni teħtieġ ir-reġistrazzjoni fl-EUTR bħala prekondizzjoni għall-parteċipazzjoni biss minn ċerti tipi ta' individwi u organizzazzjonijiet fil-gruppi ta' esperti tal-Kummissjoni. Madankollu, ir-reġistrazzjoni fl-EUTR mhijiex meħtieġa mill-Kummissjoni għal kwalunkwe attività oħra ta' lobbjar deskritta fl-Artikolu 3 tal-[FII 2021](#). Dan jimplika li l-lobbisti jistgħu jkunu involuti f'attivitajiet bħall-organizzazzjoni jew il-parteċipazzjoni f'konferenzi, avvenimenti, seduti ta' smiġħ, jew kampanji ta' komunikazzjoni mal-Kummissjoni mingħajr ma jkunu rreġistrati fl-EUTR. Il-[Figura 4](#) tiġbor fil-qosor il-kamp ta' applikazzjoni tal-implimentazzjoni tal-prinċipju tal-kundizzjonalità tal-FII 2021 fil-prattika.

Figura 4 – Sommarju tal-kamp ta’ applikazzjoni tal-implimentazzjoni tal-prinċipju tal-kundizzjonalità tal-FII 2021 fil-prattika¹



¹ Id-daqsijiet tat-taqsimiet huma għal skopijiet ta’ informazzjoni biss u ma jirrapprezentawx il-proporzjonijiet reali jew il-kobor relattiv.

Sors: il-QEA

40 Il-kamp ta’ applikazzjoni limitat tar-rekwiżiti ta’ reġstrazzjoni fl-EUTR fil-prattika, u l-approċċi differenti fit-tliet istituzzjonijiet, ifissru li l-lobbisti li mhumiex irreġistrati fl-EUTR ma jinżammux milli jwettqu firxa ta’ laqgħat u attivitajiet oħra ta’ lobbjar ma’ membri jew persunal tal-istituzzjonijiet.

L-istituzzjonijiet qed jieħdu passi komplementari biex iżidu t-trasparenza u jinkoraġġixxu r-reġstrazzjoni

41 Il-FII 2021 jiddikjara li kull istituzzjoni firmatarja tista’ tistabbilixxi miżuri ta’ trasparenza komplementari flimkien mal-miżuri ta’ kundizzjonalità tagħhom “biex tinkoraġġixxi r-reġstrazzjoni u ssaħħaħ il-qafas kongunt”.

42 Ivvolutajna l-firxa ta' miżuri ta' trasparenza komplementari implimentati mill-istituzzjonijiet f'żewġ oqsma prinċipali:

- o il-pubblikazzjoni ta' informazzjoni dwar laqgħat u attivitajiet ta' lobbjar li jinvolvu membri u persunal wara li jkunu saru; u
- o miżuri li jipprovdu inċentivi għal-lobbisti biex jirreġistraw fl-EUTR.

Pubblikazzjoni ta' informazzjoni dwar laqgħat u attivitajiet ta' lobbjar oħra

43 Għal kull waħda mit-tliet istituzzjonijiet firmatarji, identifika r-regoli u r-rakkomandazzjonijiet rilevanti dwar il-pubblikazzjoni ta' informazzjoni dwar il-laqgħat u attivitajiet oħra, u vvalutajna l-kopertura u l-implimentazzjoni tagħhom. Fiż-żmien tal-awditu li wettaqna, il-presidenti tal-kumitati, ir-rapporteurs u x-shadow rapporteurs fil-Parlament kienu meħtieġa jippubblikaw informazzjoni online dwar il-laqgħat skedati kollha mal-lobbisti sa mhux aktar tard minn qabel il-votazzjonijiet rilevanti fil-kumitat u fil-plenarja³⁰. Bl-aġġornament mill-Parlament tar-Regoli ta' Proċedura tiegħu tat-13 ta' Settembru 2023, li daħlu fis-seħħ fl-1 ta' Novembru 2023, huwa rekwiżit għall-MPE kollha u l-assistenti parlamentari tagħhom li jippubblikaw informazzjoni dwar il-laqgħat kollha skedati mal-lobbisti li jaqgħu fi ħdan il-kamp ta' applikazzjoni tal-EUTR³¹.

44 L-informazzjoni dwar dawn il-laqgħat mhijiex inkluża fuq is-sit web tal-EUTR. Minflok, hija nkluża f'għadd kbir ta' paġni online individwali tal-MPE, disponibbli fuq is-sit web tal-Parlament. Il-laqgħat marbuta ma' proċeduri parlamentari speċifiċi huma elenkati wkoll fl-entrata għal dik il-proċedura dwar l-Osservatorju Leġiżlattiv, taħt "Trasparenza". Informazzjoni dwar il-partecipazzjoni tal-lobbisti f'attivitajiet bħal intergruppi, seduti ta' smiġħ tal-kumitati, jew avvenimenti organizzati mill-Parlament fil-bini tiegħu wkoll ma tiġix ippubblikata fuq is-sit web tal-EUTR.

³⁰ Ir-Regoli ta' Proċedura tal-Parlament Ewropew tal-2019.

³¹ Id-Deciżjoni tal-Parlament Ewropew 2023/2095(REG), l-Emenda 13, ir-Regoli ta' Proċedura tal-Parlament, l-Anness I – l-Artikolu 5a (ġdid).

45 Fil-Kunsill, ma hemm l-ebda rekwiżit, inkluż għal persunal ta' livell għoli, biex tiġi ppubblikata informazzjoni dwar laqgħat ma' lobbisti. Madankollu, wara l-impenn tal-Istati Membri li jagħmlu l-laqgħat bejn ir-rappreżentanti permanenti tagħhom u d-deputati rappreżentanti permanenti għall-UE u l-lobbisti kundizzjonali fuq ir-registrazzjoni fl-EUTR (ara l-paragrafu **10**), tiġi ppubblikata informazzjoni dwar dawn il-laqgħat.

46 Fil-Kummissjoni, il-Kummissarji u d-Diretturi Ġenerali kollha (inkluż is-Segretarju Ġenerali) jeħtiġilhom jipubblikaw, fuq il-paġni web rispettivi tagħhom, il-kuntatti u l-laqgħat kollha li jsiru fil-kapaċità tagħhom ma' organizzazzjonijiet jew individwi li jaħdmu għal rashom³². Dan huwa segwit fil-prattika, u l-informazzjoni pprovduta fuq il-paġni web tal-Kummissjoni tidher fuq is-sit web tal-EUTR. Fejn lobbist jippartecipa fi gruppi ta' esperti tal-Kummissjoni u konsultazzjonijiet pubbliċi, din l-informazzjoni tiġi ppubblikata wkoll fuq is-sit web tal-EUTR.

Miżuri li jinkoraġġixxu r-registrazzjoni

47 Tnejn mit-tliet istituzzjonijiet firmatarji jimplimentaw miżuri ta' trasparenza komplementari utli biex iħeggu lil-lobbisti jirreġistraw fl-EUTR billi jipprovdu, malli tkun disponibbli, informazzjoni lir-registranti dwar l-iżviluppi fl-oqsma tas-suġġetti li fihom ikunu esprimew interess. Dan isir permezz ta' notifikati bl-email.

48 Il-Parlament jinnotifika lir-registranti dwar l-attivitajiet tal-komitati tal-Parlament³³. Il-Kummissjoni tinnotifika lir-registranti dwar il-konsultazzjonijiet pubbliċi u l-panijiet direzzjonali tagħha³⁴. Il-Kunsill bħalissa ma għandux miżuri bħal dawn.

³² Id-Deciżjonijiet tal-Kummissjoni [2014/838/UE](#), Euratom, [2014/839/UE](#), Euratom u [2018/C 65/06](#).

³³ Id-Deciżjoni tal-Bureau tal-4 ta' Lulju 2016.

³⁴ Chapter VII Guidelines on Stakeholder Consultation, Better Regulation Guidelines of the European Commission ([SWD \(2017\)350](#)).

L-arrangamenti ta' hidma tas-Segretarjat tal-EUTR jiltaqgħu ma' sfidi ta' koordinazzjoni u kwalità tad-*data*

49 Il-FII 2021 ifformalizza struttura ta' governanza fuq żewġ livelli b'Segretarjat li jirrapporta lil Bord tat-Tmexxija³⁵, ara l-paragrafu 06. Il-Bord jissorvelja l-implimentazzjoni ġenerali tal-FII u jiltaqa' mill-inqas kull sena. Huwa jiddetermina l-prijoritajiet annwali u l-estimi tal-baġit, jadotta rapporti annwali m'hejjija mis-Segretarjat u jagħti struzzjonijiet lis-Segretarjat dwar attivitajiet speċifiċi.

50 Il-FII 2021 stabbilixxa s-Segretarjat bħala struttura operattiva kongunta stabbilita għall-ġestjoni tal-funzjonament tar-reġistru. Huwa speċifika li s-Segretarjat ikun magħmul mill-kapijiet ta' unità, jew ekwivalenti, responsabbli għall-kwistjonijiet ta' trasparenza f'kull istituzzjoni firmatarja, u l-persunal rispettiv tagħhom³⁶. Id-dmirijiet tiegħu jinkludu li: joħroġ linji gwida għar-reġistrazzjoni fl-EUTR, jipprovdi appoġġ ta' helpdesk, u jwettaq attivitajiet ta' sensibilizzazzjoni u attivitajiet oħra ta' komunikazzjoni³⁷. Is-Segretarjat jabbozza r-rapport annwali għall-adozzjoni mill-Bord. Huwa responsabbli għall-ġestjoni ta' kuljum tal-EUTR, inklużi l-iżvilupp u l-manutenzjoni tas-sit web tal-EUTR. Ivvalutajna jekk l-arrangamenti ta' hidma tas-Segretarjat tal-EUTR humiex adatti għar-responsabbiltajiet tiegħu biex jikseb livell ottimali ta' kwalità tad-*data* fl-EUTR dwar l-attivitajiet ta' lobbjar.

Bħala struttura operattiva kongunta, is-Segretarjat jeħtieġ koordinazzjoni sinifikanti

51 Permezz tal-FII 2021, l-istituzzjonijiet firmatarji impenjaw ruħhom li jorganizzaw is-Segretarjat bħala struttura operattiva kongunta. Kap ta' unità minn istituzzjoni firmatarja huwa maħtur bħala "Koordinatur" għal terminu li jista' jiġġedded ta' sena³⁸, u d-deċiżjonijiet tas-Segretarjat isiru b'kunsens fost it-tliet kapijiet ta' unità.

52 Filwaqt li l-kompiti tas-Segretarjat huma stabbiliti fil-FII, l-istituzzjonijiet ma fformalizzawx bejniethom kif jorganizzaw ix-xogħol ta' kuljum tas-Segretarjat. Ma hemm l-ebda tim iddedikat assenjat lis-Segretarjat, u lanqas regoli ta' procedura stabbiliti li jistabbilixxu kif it-tliet istituzzjonijiet se jaħdmu flimkien.

³⁵ L-ewwel laqgħa tal-Bord tat-Tmexxija fl-24 ta' Settembru 2021.

³⁶ Il-FII 2021, l-Artikolu 8(1).

³⁷ *Ibid.*, l-Artikolu 8(3).

³⁸ *Ibid.*, l-Artikolu 8(2).

53 Il-kompiti tas-Segretarjat jiġu distribwiti fit-tliet istituzzjonijiet, u jittieħdu inkunsiderazzjoni għadd ta' kriterji, bħall-kontenut tal-kompitu u r-rilevanza għall-istituzzjoni. It-tliet istituzzjonijiet qablu li jaqsmu t-trattament ta' applikazzjonijiet godda fuq bażi ta' rotazzjoni (6 ijiem għall-Kunsill, 11-12-il jum għall-Parlament, 11–12-il jum għall-Kummissjoni). Għal kompiti oħra, bħal verifiki kontinwi fuq il-kwalità tad-*data* tal-EUTR u l-ipproċessar tal-ilmenti, id-distribuzzjoni tax-xogħol tiddependi wkoll fuq id-disponibbiltà tal-persunal fit-tliet istituzzjonijiet. Il-Kummissjoni tospita s-sit web tal-EUTR u tipprovdi appoġġ tal-IT.

54 Għall-2022³⁹, is-Segretarjat stma li l-ekwivalenti ta' 10 membri tal-persunal full-time kienu ħadmu fuq il-kompiti tiegħu. Din ir-rizorsa tal-persunal kienet tinkludi parti mill-ħin tax-xogħol tat-tliet kapijiet ta' unità fit-tliet istituzzjonijiet flimkien ma' dak tal-persunal mill-unitajiet tagħhom.

55 Il-fatt li dawn l-arranġamenti mhumiex formalizzati jfisser li huma meħtieġa mekkanizmi ta' koordinament. Pereżempju, billi ma hemm l-ebda delega ta' setgħat mill-kapijiet ta' unità lit-timijiet, id-deċiżjonijiet kollha jeħtieġ li jittieħdu b'mod kongunt mit-tliet kapijiet ta' unità kollha mit-tliet istituzzjonijiet. Huma ltaqgħu bħala medja darba fix-xahar biex jiddiskutu u jaqblu dwar kwistjonijiet li jirriżultaw mill-ġestjoni tagħhom ta' kuljum (ilmenti individwali, distribuzzjoni ta' verifiki tal-kwalità tad-*data*, eċċ.). Bejn il-laqgħat, il-kapijiet ta' unità jistgħu jieħdu deċiżjonijiet b'mod kongunt permezz ta' proċedura bil-miktub.

56 Biex jissodisfa r-rekwiżiti tal-FII 2021, is-Segretarjat ippubblika [formola ta' registrazzjoni](#) ġdida u [linji gwida għall-applikanti u r-reġistranti](#). L-applikazzjonijiet kollha fl-EUTR issa jiġu vverifikati skont il-kriterji ta' eliġibbiltà. Il-lobbisti kollha diġà rreġistrati kienu meħtieġa jaġġornaw l-informazzjoni tagħhom billi jużaw il-formola l-ġdida sat-30 ta' April 2022. Il-biċċa l-kbira minn dawn ir-reġistranti (11 200 jew 87 %) kienu għamli dan sa dik id-data. Il-verifika ta' dawn ir-reġistrazzjonijiet emendati kollha hija parti mill-kompiti tas-Segretarjat. Dan wassal għal żieda fl-attività tas-Segretarjat fl-2022, b'mod partikolari fir-rigward tal-mistoqsijiet tal-helpdesk, ara t-[Tabella 4](#).

³⁹ L-EUTR, ir-Rapport Annwali 2022.

Tabella 4 – Għadd ta’ mistoqsijiet tal-helpdesk tas-Segretarjat, 2019-2022

	2019	2020	2021	2022
Mistoqsijiet tal-helpdesk	1 027	1 117	1 255	2 056

Sors: il-QEA, ibbażat fuq ir-rapporti annwali 2019-2022 tal-EUTR.

57 Qabel il-FII 2021, il-korrispondenza mar-reġistranti kienet tiġi ttrattata permezz ta’ indirizzi elettronici funzjonali separati fil-Parlament u fil-Kummissjoni. Mill-FII 2021 'il hawn, il-korrispondenza mal-applikanti giet ittrattata permezz tas-sistema tal-IT tal-back office tas-Segretarjat (TR-ADMIN), filwaqt li l-korrispondenza mar-reġistranti għadha qed tiġi ttrattata permezz tal-indirizzi elettronici funzjonali separati.

58 Minhabba ż-żieda fl-ammont ta’ xogħol meħtieġ biex jinżamm ir-reġistru u l-arrangamenti ta’ ħidma mhux formalizzati tas-Segretarjat, huwa meħtieġ ammont konsiderevoli ta’ koordinazzjoni biex jiġi żgurat li l-informazzjoni tiġi kondiviża kif xieraq bejn it-timijiet fl-istituzzjonijiet differenti. Dan iżid ir-riskju għall-inefficienza operazzjonali.

Il-kwalità tad-*data* mhix ottimali, iżda l-verifiki tas-Segretarjat reċentement tjiebu

59 Il-Kunsill tal-Ewropa josserva li f’sistemi li jirrikjedu li l-lobbisti jirreġistraw, il-lobbisti nfushom jeħtiġilhom jiżguraw li l-informazzjoni tagħhom tkun preċiża u aġġornata. Għalhekk huwa jirrakkomanda li awtorità pubblika inkarigata mir-reġistru tkun tista’ tivverifika l-informazzjoni għall-preċiżjoni⁴⁰.

60 Il-kodiċi ta’ kondotta tal-FII 2021 jirrikjedi li r-reġistranti “jiżguraw li l-informazzjoni li jipprovdu mar-reġistrazzjoni (...) tkun kompluta, aġġornata, preċiża u ma tqarraqx”⁴¹. Is-Segretarjat huwa responsabbli għall-monitoraġġ tal-kontenut tal-EUTR, bl-għan li jinkiseb livell ottimali ta’ kwalità tad-*data*.

⁴⁰ Il-Kunsill tal-Ewropa, [Recommendation CM/Rec \(2017\)2](#) u l-*memorandum* ta' spjegazzjoni, il-Prinċipju 8.

⁴¹ Il-FII 2021, l-Anness I(f).

61 Is-Segretarjat stabbilixxa sistema tal-IT iddedikata, imsejha TR-ADMIN, biex tiffacilita l-proċessi prinċipali kollha tal-EUTR, jiġifieri l-applikazzjonijiet, il-verifiki tal-kwalità, it-trattament tal-ilmenti u l-bażi ta' *data* għas-sit web tal-EUTR. Is-sistema giet aġġornata perġodikament minn meta giet stabbilita għall-ewwel darba fl-2011, u aġġornament ieħor huwa ppjanat għall-2024.

62 Il-lobbisti jeħtiġilhom japplikaw online permezz tas-sit web tal-EUTR biex jingħaqdu mal-EUTR, u s-Segretarjat jipprovdi [linji gwida dettaljati għall-applikanti u r-registranti](#). L-applikanti jeħtiġilhom jipprovdu informazzjoni f'għadd ta' kategoriji, ara l-[Kaxxa 4](#).

Kaxxa 4

Informazzjoni li l-lobbisti jeħtiġilhom jipprovdu meta japplikaw għar-registrazzjoni tal-EUTR

- isem u dettalji ta' kuntatt;
- tip ta' organizzazzjoni;
- missjoni, objettivi u mandat ġenerali;
- attivitajiet speċifiċi koperti mill-EUTR (eż. proposti leġislattivi jew politiki prinċipali tal-UE mmirati, parteċipazzjoni fl-istrutturi u l-pjattaformi tal-UE);
- għadd ta' persuni involuti fl-attivitajiet;
- oqsma ta' interess, sħubiji, u affiljazzjoni;
- *data* finanzjarja (eż. għotjiet tal-UE).


L-informazzjoni meħtieġa giet estiża mill-FII 2021'il hawn biex tinkludi:

- interessi rappreżentati;
- divulgazzjoni finanzjarja skont il-kategorija magħżula tal-interessi rappreżentati.

Sors: il-Linji gwida tar-registru tat-trasparenza għall-applikanti u r-registranti, 2021.

63 Mil-linji gwida tal-2018 'il hawn, ir-registranti huma meħtieġa jaġġornaw l-informazzjoni tagħhom kull sena. Is-sistema tal-IT TR-ADMIN tibgħat ilhom tfakkiriet awtomatiċi bl-email meta jkun wasal iż-żmien għall-aġġornament annwali obligatorju. Ir-registranti li ma jwettqux l-aġġornament l-ewwel jiġu sospizi u mbagħad, jekk ikun meħtieġ, jitneħħew mir-registru, ara l-[Figura 5](#).

Figura 5 – Funzjonijiet ta' tfakkir, sospensjoni u tneħħija tas-sistema ta' ġestjoni tal-IT tal-EUTR



Sors: il-QEA, ibbażat fuq dokumenti tas-Segretarjat.

64 Qabel il-FII 2021, il-lobbisti kienu inklużi fl-EUTR malli pprezentaw l-applikazzjoni tagħhom, u kienu immedjatament viżibbli fuq is-sit web tal-EUTR. Fiż-żmien tal-applikazzjoni, is-Segretarjat ma stabbiliex l-eligibbiltà tagħhom. Il-FII 2021 saħħaħ din is-sistema billi talab li l-eligibbiltà tal-applikanti tiġi stabbilita mis-Segretarjat qabel ma jkunu jistgħu jiġu inklużi fl-EUTR. Fuq bażi kontinwa, is-Segretarjat jivverifika wkoll id-*data* kollha ta' subsett ta' lobbisti li diġà huma rreġistrati. It-[Tabella 5](#) tiddekrivi l-verifiki tal-kwalità tad-*data* mwettqa qabel u mill-FII 2021 'il hawn.


Tabella 5 – Verifiki tal-kwalità tad-*data* tas-Segretarjat maż-żmien

	Qabel il-FII 2021	Mill-FII 2021 'il hawn
Verifiki limitati fiż-żmien tal-applikazzjoni (“verifiki tal-eligibbiltà”)	Xejn	<p>Is-Segretarjat iqis li l-applikanti huma eligibbli jekk:</p> <ul style="list-style-type: none"> ○ ma jaqgħux taħt l-eċċezzjonijiet tal-FII 2021; ○ huma reali u verifikabbli; ○ għandhom attivitajiet rilevanti; ○ iddikjaraw li josservaw il-kodiċi ta’ kondotta (għdid fil-FII 2021). <p>Jekk, matul verifika tal-eligibbiltà, id-<i>data</i> sspreżentata dwar dawn l-erba’ punti titqies bħala mhux sodisfaċenti allura d-<i>data</i> l-oħra kollha tal-applikant tiġi vverifikata wkoll.</p>
Verifiki li jkopru d- <i>data</i> kollha tar-registrant (“verifiki tal-kwalità”) kif jidher fil- Kaxxa 4	<p>Kull sena, is-Segretarjat iwettaq:</p> <ul style="list-style-type: none"> ○ verifiki mmirati bbażati fuq kriterji miftiehma fi hdan is-Segretarjat u prijoritajiet annwali determinati mill-Bord; ○ verifiki fuq bażi <i>ad hoc</i>; jew ○ verifiki wara lment. 	

Sors: il-QEA, ibbażat fuq l-Artikoli 3-4, l-Artikolu 6(2), u l-Anness I tal-FII 2021, il-Manwal tas-Segretarjat, Ares (2019)6763329, u l-proċeduri ta’ trattament intern tas-Segretarjat, mingħajr data.

65 Bejn l-2019 u l-2022, il-verifiki tal-kwalità tad-*data* tas-Segretarjat kienu jkopru, bħala medja, 34 % tar-registranti kull sena. Jekk, matul verifika, is-Segretarjat kien jidentifika li d-*data* tal-lobbisti ma kinitx sodisfaċenti, huma kienu jingħataw l-opportunità li jaġġornawha. Għall-perjodu 2019-2021, dawn il-verifiki wasslu għat-tneħħija ta’, bħala medja, 24 % tar-registranti vverifikati, minħabba li jew tqiesu ineligibbli, jew inkella kienu naqsu milli jaġġornaw id-*data* tagħhom. Fl-2022, wara d-dħul fis-seħħ tal-FII 2021 u wara li kienu ġew introdotti verifiki sistematiċi godda ta’ applikanti godda, din iċ-ċifra naqset għal 14 %, ara l-**Figura 6**.

Figura 6 – Għadd ta' registranti vverifikati kull sena, 2019-2022



Sors: il-QEA, ibbażat fuq ir-Rapporti Annwali 2019-2022 tal-EUTR.

66 Minflok ma r-registranti kollha ġew ivverifikati fuq bażi ta' rotazzjoni biex tiġi żgurata l-kopertura tar-registranti kollha kull ftit snin jew isiru verifiki bbażati fuq ir-riskju, il-verifiki tas-Segretarjat kienu bbażati fuq l-ilmenti riċevuti, u saru fuq bażi *ad hoc*, skont ir-rizorsi tal-persunal disponibbli. Il-verifiki mmirati saru abbażi tal-prijoritajiet annwali stabbiliti mill-Bord. Meta jiddeciedi liema *data* tar-registranti għandu jivverifika, is-Segretarjat ma użax b'mod sistematiku l-karatteristika tas-sistema tal-IT TR-ADMIN li tidentifika r-registranti li jkollhom *data* inkonsistenti, ara l-[Figura 7](#).

Figura 7 – Karatteristiċi awtomatizzati ta' twissija u ta' punteġġ tar-riskju ta' TR-ADMIN



Twissijiet

Il-karatteristika ta' twissija awtomatikament **tissenjala problemi potenzjali** bid-*data* tar-registranti abbażi ta' regoli predefiniti (eż. informazzjoni nieqsa jew inkonsistenti dwar il-klijenti, il-qagħda finanzjarja, ir-rizorsi, eċċ.).

Il-problemi huma viżibbli bħala tabs ta' twissija kemm għas-segretarjat kif ukoll għar-registrant.



Punteġġi tar-riskju

Is-sistema **tassenja lir-registranti punteġġ tar-riskju** bbażat fuq l-għadd u l-gravità tal-problemi bid-*data* tagħhom, skont regoli predefiniti mis-segretarjat. Is-Segretarjat jista' joħroġ "lista ħamra" ta' registranti bl-ogħla punteġġi ta' riskju u jiprijoritizzahom għal verifika tal-kwalità.

Sors: il-QEA.

67 Aħna wettaqna x-xogħol li ġej biex nivvalutaw il-kwalità tad-*data* tal-EUTR:

- o Analizzajna l-affidabbiltà u l-koerenza tal-popolazzjoni kollha tal-EUTR ta' 12 653 lobbist fil-5 ta' Ottubru 2022. L-analizi li wettaqna ffukat fuq ir-riskji li ġejjin: reġistrazzjonijiet duplikati, informazzjoni obbligatorja nieqsa, għotjiet tal-UE ddikjarati mir-reġistranti inkonsistenti mal-informazzjoni finanzjarja fl-ABAC, informazzjoni mhux preċiża ddikjarata mir-reġistranti dwar l-ammonti minfuqa fuq il-lobbjar permezz ta' intermedjarji, u dikjarazzjoni mhux preċiża tal-interessi rappreżentati.
- o Slitna kampjun ibbażat fuq ir-riskju ta' 100 reġistrant li fuqhom wettaqna verifiki aktar immirati. Minn dawn, 88 ġew irreġistrati qabel id-dħul fis-seħħ tal-FII 2021 u 12 wara. Ivverifikajna d-dikjarazzjoni dwar ir-rizorsi umani tal-lobbisti u l-punt sa fejn din kienet konsistenti mal-baġit għal-lobbjar iddikjarat tagħhom. Kull meta s-Segretarjat kien wettaq verifiki qabel it-12 ta' Jannar 2023 (li koprew 97 mill-100 fil-kampjun tagħna), ivvalutajna l-verifiki li kien għamel u d-dokumentazzjoni tagħhom. Għall-kampjun kollu ta' 100 reġistrant, ivverifikajna l-konformità mar-rekwiżiti kollha tar-reġistrazzjoni.

Problemi identifikati bil-kwalità tad-*data* u r-rendikont tal-entrati

68 Fl-ittestjar li wettaqna li kopra l-popolazzjoni kollha tal-EUTR, identifikajna l-kwistjonijiet li ġejjin, li jindikaw problemi bil-kwalità tad-*data*.

- o Il-linji gwida tal-EUTR għall-applikanti u r-reġistranti (l-1 ta' Settembru 2021) jiddikjaraw li hemm fis-seħħ principju ta' reġistrazzjoni uniku. Madankollu, sibna ħames każijiet fejn lobbist uniku kellu aktar minn entrata duplikata waħda fir-reġistru, li s-Segretarjat sussegwentement ikkoreġa.
- o Informazzjoni obbligatorja nieqsa: sibna 27 każ fejn informazzjoni dwar il-kostijiet annwali tal-attivitajiet ta' lobbjar kienet nieqsa u 25 każ fejn ma kien hemm l-ebda informazzjoni dwar ir-rappreżentanza tal-interessi, għalkemm din kienet saret obbligatorja mal-FII 2021. Il-lobbisti kollha rreġistrati qabel il-FII 2021 kienu meħtieġa jipprezentaw informazzjoni li tkopri r-rekwiżiti l-ġodda ta' divulgazzjoni tiegħu sat-30 ta' April 2022⁴².

⁴² Ir-Rapport Annwali 2022 tal-EUTR.

- *Id-data* dwar l-għotjiet mill-UE ddikjarati mil-lobbisti fl-EUTR kienet inkonsistenti mad-*data* miżmuma fis-sistema kontabilistika tal-Kummissjoni: għall-aħħar sena finanzjarja magħluqa (2021), stajna nqabblu 135 każ. *Id-data* kienet taqbel biss f'sitt każijiet.
- Il-lobbisti li kienu qed jaġixxu bħala intermedjarji mhux dejjem ipprovdew l-informazzjoni speċifika meħtieġa dwar l-identità tal-klijenti tagħhom u l-ammonti li rċevew mingħandhom: minn 661 intermedjarju fl-EUTR, 20 ma pprovdewx informazzjoni skont il-linji gwida għall-aktar sena finanzjarja reċenti magħluqa u 27 għas-sena finanzjarja attwali. Sibna wkoll li 16-il intermedjarju li kienu ġew stabbiliti aktar minn tliet qabel ir-reġistrazzjoni ddikjaraw lilhom infushom bħala “entità għadha tinħoloq”, u b’hekk ma ddikjarawx iċ-ċifri tagħhom għall-aktar sena finanzjarja reċenti magħluqa meta rreġistraw.


69 Skont il-prinċipji tal-OECD, jenħtieġ li r-rekwiżiti ta’ divulgazzjoni jsaħħu t-trasparenza billi jidentifikaw dawk il-partijiet li għandhom interess dirett fl-eżitu tal-attivitajiet ta’ lobbjar u l-baġit influwenti tagħhom⁴³. Skont il-FII 2014, ir-reġistranti kollha kellhom jipprovdu stima tal-kostijiet annwali tagħhom tal-lobbjar. Mill-FII 2021, kategoriji differenti ta’ rappreżentanza tal-interessi wasslu għal tipi differenti ta’ divulgazzjonijiet finanzjarji, għad-dettalji ara l-**Annex II**. Is-Segretarjat ipprova xi spjegazzjoni u gwida Prattika lil-lobbisti dwar liema kategoriji jenħtieġ li jaġħzlu għall-awtodikjarazzjonijiet tagħhom, u ta xi eżempji. Madankollu, il-lobbisti jistgħu jaġħzlu kwalunkwe kategorija irrispettivament mill-forma legali tagħhom. L-**Annex III** jippreżenta l-kumplessità tar-rekwiżiti differenti ta’ divulgazzjoni finanzjarja għal kull tip ta’ reġistranti.

70 Permezz tal-analiżi li wettaqna tal-popolazzjoni tal-EUTR, sibna li kien hemm riskju li r-reġistranti ffinanzjati minn partijiet terzi (eż. NGOs), jistgħu jevitaw li jiddivulgaw informazzjoni finanzjarja dwar dan billi jiddikjaraw li jirrapprezentaw biss l-interessi tagħhom stess jew l-interessi kollettivi tal-membri tagħhom. Madwar terz ta’ dawk li ddikjaraw lilhom infushom “NGOs, pjattaformi, networks u simili” (1 207 minn 3 529) għamlu tali dikjarazzjonijiet li kienu jirrapprezentaw l-interessi tagħhom stess jew l-interessi kollettivi tal-membri tagħhom, u għalhekk ma ddivulgawx l-appoġġ finanzjarju u l-finanzjament riċevut, ara l-**Figura 8**. Għar-reġistranti li rreġistraw qabel il-FII 2021, ma sibniex evidenza li s-Segretarjat ivverifika sistematikament l-awtodikjarazzjonijiet ta’ NGOs dwar l-interessi li jirrapprezentaw, li

⁴³ Recommendation of the Council on Principles for Transparency and Integrity in Lobbying, OECD/LEGAL/0379, il-Prinċipju 5.

jiddetermina l-informazzjoni finanzjarja li jiddivulgaw. Il-FII 2021 jeħtieġ li l-awtodikjarazzjonijiet kollha godda jiġu vverifikati.

Figure 8 – Dikjarazzjonijiet tal-NGOs dwar is-sorsi ta' finanzjament tagħhom



Sors: il-QEA.

71 Hemm rendikont tal-entrati dgħajfef għall-verifiki tas-Segretarjat u d-*data* hija affettwata minn problemi ta' kwalità. Fl-analiżi li wettaqna ta' kampjun ibbażat fuq ir-riskju ta' 100 registrant, identifikajna l-problemi li ġejjin bil-kwalità tal-verifiki mwettqa mis-Segretarjat.

- **Dgħufijiet fir-rendikont tal-entrati.** Għalkemm is-Segretarjat jirreġistra meta jkun saru l-verifiki, id-dettalji jiġu rreġistrati biss jekk jinstabu problemi. Mis-97 verifika tas-Segretarjat eżaminati, 49 kienu jinkludu dettalji dwar il-verifiki li saru.
- **Problemi ta' kwalità tad-*data*.** Fi tlieta mill-verifiki tas-Segretarjat, identifikajna problemi bil-kwalità tad-*data* tar-reġistranti, jiġifieri nuqqas ta' dikjarazzjoni ta' informazzjoni finanzjarja u informazzjoni oħra dwar il-klijenti, dettall insuffiċjenti dwar id-deskrizzjoni tal-interessi, u inkonsistenza bejn il-baġit tal-lobbjar u r-rizorsi umani.

Is-sit web tal-EUTR għandu limitazzjonijiet sinifikanti fir-rigward tal-kompletezza u l-faċilità għall-utent

72 Il-prinċipju 5 tal-OECD jiddikjara li d-divulgazzjoni ta' attivitajiet ta' lobbjar jenħtieg li tipprovdi informazzjoni suffiċjenti u pertinenti dwar aspetti ewlenin tal-attivitajiet ta' lobbjar biex ikun jista' jsir skrutinju pubbliku. Skont il-FII 2021 (il-premessa 5), It-trasparenza li tikkonċerna r-rappreżentanza ta' gruppi ta' interess hija importanti biex tippermetti liċ-ċittadini jsegwu l-attivitajiet u jkunu konxji mill-inflwenza potenzjali tal-lobbisti. Sit web aġġornat u li jiffunzjona tajjeb huwa importanti wkoll biex il-membri u l-persunal tal-istituzzjonijiet ikunu jistgħu jivverifikaw jekk il-lobbisti humiex irregistrati qabel ma jiltaqgħu magħhom. Is-sit web tal-EUTR fih informazzjoni pprovduta mil-lobbisti, ara l-**Kaxxa 4**, u xi partijiet minnu jistgħu jifittxu.

73 Ivalutajna t-tip ta' informazzjoni dwar il-lobbisti disponibbli fuq is-sit web tal-EUTR, il-kapaċità tat-tiftix ta' din l-informazzjoni, il-punt sa fejn huwa possibbli li jitqabblu l-lobbisti, u l-użu faċli għall-utent tas-sit web. Għal paragon, ħarisna wkoll lejn is-siti web tal-Istati Membri u NGOs magħżula li jipprovdu informazzjoni dwar aspetti ewlenin tal-attivitajiet ta' lobbjar, ara l-**Kaxxa 5**.

Kaxxa 5

Siti web li jipprovdu informazzjoni dwar attivitajiet ta' lobbjar

Sit web tar-reġistru Ġermaniż tal-lobbjar

Fir-reġistru Ġermaniż tal-lobbjar, id-*data* tista' tiġi aċċessata f'format faċli għall-utent, l-informazzjoni statistika hija disponibbli, u d-*data* tista' tiġi ffiltrata u mfittxija bl-użu ta' diversi kategoriji.

Sit web immexxi minn NGO dwar lobbisti tal-UE

Imħaddma minn NGO, din il-*bażi ta' data* interattiva online tiġbor, tarmonizza u tipprezenta informazzjoni estratta mis-siti web tal-EUTR, id-Diretturi Ġenerali tal-Kummissjoni, il-Parlament, u l-portal tad-*data* miftuħa tal-UE. L-utenti jistgħu jfittxu, jiffiltraw, u jikkategorizzaw din l-informazzjoni b'mod faċli għall-utent bl-użu ta' dashboards u tabelli ta' valutazzjoni interattivi.

74 Osservajna li s-sit web tal-EUTR fih l-aktar informazzjoni dettaljata reċenti pprovduta mil-lobbisti, iżda hemm limitazzjonijiet.

- L-informazzjoni dwar il-laqgħat tal-lobbisti tkopri biss dawk li jsiru mal-Kummissarji u mad-Diretturi Ġenerali tal-Kummissjoni. Ma hemm l-ebda informazzjoni dwar il-laqgħat tal-lobbisti li jsiru mal-persunal tal-Kunsill, jew mal-MPE jew mal-persunal tal-Parlament. Għall-Parlament, xi informazzjoni bħal din tiġi ppubblikata fuq is-sit web tiegħu stess jew fuq il-paġni online ta' MPE individwali. Skont is-Segretarjat, il-Parlament bħalissa qed jiżviluppa għodda għall-pubblikazzjoni tal-laqgħat, li hija maħsuba biex tkun marbuta mal-EUTR. Il-funzjoni tat-tiftix attwali fir-rigward tal-lobbisti hija bbażata fuq kriterji limitati u tkopri biss ċerti kategoriji. Mhuwiex possibbli li wieħed ifittex informazzjoni li tiffoka fuq lobbisti li jkunu ltaqgħu magħhom ċerti membri jew persunal. Huwa possibbli biss li wieħed jara informazzjoni dwar registrant tal-EUTR wieħed kull darba, u r-riżultati tat-tiftix jistgħu jiġu organizzati biss skont l-isem tal-lobbist, il-kategorija tar-registrazzjoni, id-*data* tar-registrazzjoni, u l-uffiċċju prinċipali tal-pajjiż. Ir-riżultati ma jistgħux jiġu kklassifikati skont kriterji utli oħra, bħal dawk li jonfqu l-aktar fuq il-lobbjar, l-ammont ta' għotjiet tal-UE riċevuti, ir-riżorsi tal-lobbjar, jew l-għadd ta' laqgħat.
- Il-facilità għall-utent tas-sit web bħalissa hija subottimali. L-interfaċċa tal-utent hija limitata għal formoli sempliċi ta' tfittxija u ffiltrar. Hija ma tipprovdix informazzjoni aggregata dwar il-lobbisti u l-attivitajiet tagħhom b'mod li jippermetti lill-utenti jinterrogaw id-*data* disponibbli. Barra minn hekk, ma tużax tekniki komuni ta' preżentazzjoni tad-*data* online, bħal dashboards u tabelli ta' valutazzjoni interattivi li jkunu interkonnessi b'mod dinamiku.
- Għal-lobbisti li kienu tneħħew jew ġew sospiżi mir-registru, l-informazzjoni dwar l-attivitajiet ta' lobbjar preċedenti tagħhom ma kinitx viżibbli matul is-sospensjoni u lanqas meta kienu reġgħu rreġistraw. L-informazzjoni dwar lobbisti li kienu ġew sospiżi ilha disponibbli minn Marzu 2023'il hawn fuq paġna sekondarja ddedikata. Ara l-[Kaxxa 6](#).

Kaxxa 6

It-telf ta' informazzjoni storika dwar il-lobbisti jnaqqas it-trasparenza

Lobbist wieħed fil-kampjun tagħna tneħħa mill-EUTR f' Mejju 2020 minhabba li ma kienx għamel l-aġġornament annwali obligatorju. Huwa reġistra f' Ġunju 2020, iżda s-Segretarjat tah numru ta' identifikazzjoni ġdid. L-informazzjoni dwar l-attivitajiet kollha tal-lobbist qabel Mejju 2020 marbuta man-numru ta' identifikazzjoni l-antik ma baqgħetx disponibbli fuq is-sit web pubbliku tal-EUTR. Dan it-telf ta' informazzjoni storika dwar il-lobbisti jnaqqas it-trasparenza.

Sibna wkoll każ fejn lobbist implikat f' "Qatargate" ġie sospiz mill-EUTR f' Diċembru 2022. Matul is-sospensjoni, l-informazzjoni dwar l-attivitajiet, il-baġits u d-*data* tal-laqgħat tiegħu ma kinitx viżibbli fuq is-sit web pubbliku sa Marzu 2023, meta l-informazzjoni dwar reġistranti sospizi bdiet tiġi divulgata.

Konkluzjonijiet u rakkomandazzjonijiet

75 Nikkonkludu li r-registru tat-trasparenza tal-UE jipprovdi informazzjoni utli biex iċ-ċittadini jkunu jistgħu isegwu prattiki ta' lobbjar, iżda d-dgħufijiet u l-lakuni jnaqqsu t-trasparenza tal-attivitajiet ta' lobbjar li jseñħu fit-tliet istituzzjonijiet firmatarji.

76 Il-ftehim interistituzzjonali tal-2021 dwar ir-registru tat-trasparenza huwa generalment konsistenti mal-prinċipji internazzjonali. Hemm qafas ċar u punt ta' dħul centralizzat għal-lobbisti li jixtiequ jiksbu aċċess għal informazzjoni dwar - jew biex jinfluwenzaw - l-iżvilupp tal-politiki, id-deċiżjonijiet jew it-tfassil tal-liġijiet tal-UE. Il-ftehim interistituzzjonali tal-2021 jinkludi dispożizzjonijiet ta' eliġibbiltà għall-applikanti u jirrikjedi l-aderenza tal-lobbisti ma' kodiċi ta' kondotta komuni. Madankollu, sibna li l-miżuri ta' infurzar biex jiġi żgurat li l-lobbisti jikkonformaw mar-rekwiżiti ta' registrazzjoni u ta' informazzjoni huma limitati. Il-ftehim interistituzzjonali tal-2021 mhux att leġiżlattiv u għalhekk ma jistax jintuża biex jimponi sanzjonijiet fuq il-lobbisti, filwaqt li jistgħu jitneħħew mir-registru f'ċerti każijiet. Ara l-paragrafi **22** sa **26**.

77 Il-ftehim interistituzzjonali tal-2021 introduċa l-prinċipju tal-kundizzjonalità, li permezz tiegħu l-membri jew il-persunal tal-istituzzjonijiet firmatarji suppost jinteragixxu biss ma' lobbisti rreġistrati. Fil-prattika, l-istituzzjonijiet japplikaw dan il-prinċipju b'modi differenti. Dan irriżulta f'approċċi differenti, inkluż fir-rigward ta' x'jikkostitwixxi "laqgħa", u "laqgħa ma' min", fejn ir-registrazzjoni tal-lobbisti fir-registru tat-trasparenza tkun prekondizzjoni għall-partecipazzjoni f'laqgħat jew f'attivitajiet oħra. Huma biss il-laqgħat ta' lobbjar ma' dawk li jieħdu d-deċiżjonijiet fl-ogħla livell fis-Segretarjat Ġenerali tal-Kunsill u l-Kummissjoni li huma suġġetti għal din il-prekondizzjoni. Il-Parlament ma japplikax il-prekondizzjoni għal laqgħat individwali ma' membri u persunal, ħlief għal ċerti laqgħat fil-kuntest ta' avvenimenti u attivitajiet (eż. seduti ta' smiġħ ta' kumitat). Ara l-paragrafi **27** sa **40**.

Rakkomandazzjoni 1 – Tishih u armonizzazzjoni tal-implimentazzjoni tal-qafas tal-EUTR

Jenhtieg li l-istituzzjonijiet firmatarji jsaħhu u jarmonizzaw il-qafas li jeżisti, jew permezz tar-revizjoni li jmiss tal-ftehim interistituzzjonali jew inkella permezz tad-deċiżjonijiet ta' implimentazzjoni tagħhom, billi:

- (a) jipprovdu definizzjoni komuni ta' x'jikkostitwixxi "laqgħa" li tkopri l-iskambji skedati kollha mal-lobbisti;
- (b) jispeċifikaw li tal-anqas il-manigment superjuri b'responsabbiltajiet ta' tfassil ta' politiki u ta' teħid ta' deċiżjonijiet (direttur u ogħla) jenhtieg li jiltaqa' biss ma' lobbisti rreġistrati.

Data mmirata għall-implimentazzjoni: Lulju 2025

78 It-tliet istituzzjonijiet firmatarji ħadu passi differenti biex iżidu t-trasparenza u jinkoraġġixxu r-reġistrazzjoni, permezz ta' miżuri komplementari. Dan wassal għal żieda fil-pubblikazzjoni ta' informazzjoni dwar laqgħat u attivitajiet ma' lobbisti rreġistrati. Madankollu, tali informazzjoni ma tigix ippubblikata b'mod sistematiku. Filwaqt li mhux possibbli li tintalab reġistrazzjoni minn qabel tar-reġistru tat-trasparenza għal laqgħat spontanji, interazzjonijiet tal-lobbjar ta' dan it-tip jaf ikunu mmirati wkoll biex jinfluwenzaw il-politiki u ma jkunux koperti mill-qafas tar-reġistru tat-trasparenza. Ara l-paragrafi [41](#) sa [46](#).

Rakkomandazzjoni 2 – Jipubblikaw informazzjoni dwar laqgħat mhux skedati mal-lobbisti

Jenhtieg li l-istituzzjonijiet firmatarji jipubblikaw informazzjoni dwar laqgħat mhux skedati fejn ikun sar il-lobbjar.

Data mmirata għall-implimentazzjoni: Lulju 2025

79 Is-Segretarjat tar-reġistru tat-trasparenza huwa struttura operattiva kongunta li twaqqaf biex jimmaniġġja l-funzjonament tar-reġistru tat-trasparenza. L-arranġamenti ta' ħidma tas-Segretarjat mhumiex formalizzati, u n-natura kongunta tiegħu teħtieġ li jkun hemm koordinazzjoni sinifikanti. Is-Segretarjat ma għandux regoli ta' proċedura li jispeċifikaw kif it-tliet istituzzjonijiet għandhom jaħdmu flimkien biex jikkoordinaw ix-xogħol tiegħu fuq kompiti bħad-distribuzzjoni tal-ammont ta' xogħol bejn il-persunal

tal-istituzzjonijiet jew it-trasferiment tal-każijiet. Dan iżid ir-riskju għall-inefficijenza operazzjonali. Ara l-paragrafi [49](#) sa [58](#).

80 Is-Segretarjat jivverifika l-kwalità tad-*data* tar-registranti jew fil-mument tal-applikazzjoni, wara lmenti, jew fuq bażi *ad hoc*. Dan ifisser li, ladarba jiġu rreġistrati, xi wħud mir-registranti biss jiġu sussegwentement ivverifikati biex jiġi żgurat li d-*data* tagħhom tkun aġġornata u konformi ma' kwalunkwe rekwizit ġdid. Filwaqt li s-sistema tal-IT tas-Segretarjat tissenjala r-riskji tal-kwalità tad-*data* għal registranti speċifiċi, dawn ma jingħatawx segwitu b'mod sistematiku. Identifikajna problemi bil-kwalità tad-*data*, bħal registrazzjonijiet duplikati, *data* finanzjarja inkonsistenti jew mhux kompleta, u *data* obbligatorja nieqsa. Sibna wkoll dokumentazzjoni insuffiċjenti tal-verifiki. Osservajna titjib reċenti fil-verifiki tas-Segretarjat. Ara l-paragrafi [59](#) sa [68](#).

81 Hemm riskju li l-NGOs iffinanzjati minn partijiet terzi jistgħu jevitaw li jiddivulgaw informazzjoni dwar is-sorsi ta' finanzjament tagħhom billi jiddikjaraw li jirrapprezentaw biss l-interessi tagħhom stess jew l-interessi kollettivi tal-membri tagħhom. Dan minħabba li l-għażla tar-registranti tal-kategorija tar-rappreżentanza ta' gruppi ta' interess hija bbażata fuq awtodikjarazzjoni. Filwaqt li hemm xi struzzjonijiet għar-registranti dwar dan, ma sibniex evidenza li s-Segretarjat jivverifika dawn id-dikjarazzjonijiet b'mod sistematiku. Ara l-paragrafi [69](#) sa [71](#).

Rakkomandazzjoni 3 – Titjib tal-verifiki tal-kwalità tad-*data*

Biex tittejjeb il-kwalità tad-*data* tar-registru ta' trasparenza, jenħtieġ li s-Segretarjat:

- (a) jippjana verifiki regolari tal-kwalità tad-*data* biex b'hekk ir-registranti kollha jiġu vverifikati mill-inqas darba fuq perjodu ta' tliet snin, u jivverifika b'mod sistematiku dawk ir-registranti fejn il-kontrolli awtomatizzati jkunu identifikaw riskji;
- (b) jivverifika l-kompletezza u l-precizjoni tad-*data* finanzjarja dwar l-għotjiet tal-UE (eż. kontroverifika mas-sistema kontabilistika tal-Kummissjoni);
- (c) jipprovdi gwida ċara u jivverifika b'mod sistematiku l-validità tar-rappreżentanza tal-interessi ddikjarata mill-applikanti u r-registranti;
- (d) jiddokumenta l-verifiki kollha tal-kwalità tad-*data* fis-sistema tal-IT tiegħu, inklużi dawk il-verifiki li ma jidentifikawx problemi.

Data mmirata għall-implimentazzjoni: Tmiem l-2025

82 Id-divulgazzjoni tal-attivitajiet ta' lobbjar għandha l-għan li tipprovdi informazzjoni suffiċjenti u pertinenti dwar aspetti ewlenin tal-attivitajiet ta' lobbjar biex ikun jista' jsir skrutinju pubbliku. Madankollu, is-sit [web pubbliku tal-EUTR](#) għandu [limitazzjonijiet sinifikanti](#) f'dan ir-rigward. Xi *data* importanti, bħal-laqgħat tal-Parlament, u *data* storika dwar entitajiet irregistrati mill-ġdid mhijiex disponibbli. Barra minn hekk, is-sit web ma jipprovdi *data* aggregata dwar il-lobbisti u dwar l-attivitajiet tagħhom b'mod interattiv u faċli għall-utent. Ara l-paragrafi [72](#) sa [74](#).

Rakkomandazzjoni 4 – Titjib tal-faċilità għall-utent u r-rilevanza tas-sit web pubbliku tar-registru tat-trasparenza

Jenhtieg li s-Segretarjat itejjeb ir-rilevanza u l-faċilità għall-utent tas-sit web pubbliku tar-registru ta' trasparenza billi:

- (a) jipprovdi informazzjoni aggregata dwar il-lobbisti u dwar l-attivitajiet tagħhom f'dashboards u tabelli ta' valutazzjoni interattivi, biex b'hekk l-utenti jkunu jistgħu janalizzaw u jqabblu d-*data* li tkun disponibbli mingħand sorsi differenti;
- (b) jintegra u jorbot informazzjoni dwar il-lobbisti fir-registru tat-trasparenza ma' informazzjoni ppubblikata dwar l-attivitajiet ta' lobbjar tagħhom, inkluzi laqgħat mal-membri u l-persunal tal-istituzzjonijiet (inkluzi l-MPE);
- (c) jagħmel disponibbli l-informazzjoni storika kollha dwar il-lobbisti li tkun tneħħiet jew giet sospiza mir-registru tat-trasparenza, inkluzi l-laqgħat tal-lobbjar tagħhom.

Data mmirata għall-implimentazzjoni: Tmiem l-2025





Dan ir-Rapport gie adottat mill-Awla V, immexxija mis-Sur Jan Gregor, Membru tal-Qorti tal-Awdituri, fil-Lussemburgu fil-laqgħa tagħha tas-27 ta' Frar 2024.

Għall-Qorti tal-Awdituri

Tony Murphy
Il-President

Annessi

Anness I – Definizzjonijiet ta' lobbjar

Sors	Definizzjoni ta' lobbjar
Definizzjoni storika 	<p>L-Oxford English Dictionary jirreġistra tifsira għan-nom “lobby”, li tmur lura għal mill-inqas l-1640 u li hija ddefinita bħala post għal-legiżlaturi u l-membri tal-pubbliku biex jiltaqgħu u jiddiskutu kwistjonijiet.</p>
Letteratura akkademika 	<p>Il-letteratura akkademika tiddefinixxi l-lobbjar bħala sforz konċertat biex jiġu influwenzati l-formulazzjoni tal-politiki u t-teħid ta' deċiżjonijiet, bil-ħsieb li jinkiseb xi riżultat deżinjat mingħand l-awtoritajiet tal-gvern u r-rappreżentanti eletti, normalment imwettaq minn gruppi organizzati jew individwi b'interessi speċifiċi (Regulating lobbying: A global comparison, Chari et al. 2019).</p>
Professjonisti tar-relazzjonijiet pubbliċi 	<p>Definizzjoniwaħda ta' “lobbjar” ipprovduta mill-Public Relations Institute of Ireland hija l-isforzi speċifiċi biex jiġi influwenzat it-teħid ta' deċiżjonijiet pubbliċi jew billi ssir pressjoni għal bidla fil-politika jew billi tftitx li tipprevieni bidla bħal din. Tikkonsisti f'rappreżentazzjonijiet lil kwalunkwe detentur ta' kariga pubblika dwar kwalunkwe aspekt ta' politika, jew kwalunkwe miżura li timplimenta dik il-politika, jew kwalunkwe kwistjoni li tkun qed titqies, jew li x'aktarx titqies minn korp pubbliku.</p>
Il-Kunsill tal-Ewropa 	<p>Skont il-Kunsill tal-Ewropa, il-lobbjar huwa ġeneralment mifhum bħala sforz miftiehem biex jiġu influwenzati l-formulazzjoni tal-politiki u t-teħid ta' deċiżjonijiet bil-ħsieb li jinkiseb xi riżultat deżinjat mingħand l-awtoritajiet tal-gvern u r-rappreżentanti eletti. F'sens usa', it-terminu jista' jirreferi għal azzjonijiet pubbliċi (bħal dimostrazzjonijiet) jew attivitajiet ta' “affarijiet pubbliċi” minn diversi istituzzjonijiet (assoċjazzjonijiet, konsulenti, gruppi ta' promozzjoni, gruppi ta' riflessjoni, NGOs, avukati, eċċ.); f'sens aktar restrittiv dan ikun ifisser il-protezzjoni tal-interessi ekonomiċi mis-settur korporattiv (lobbjar korporattiv) proporzjonat mal-piż tiegħu fix-xena nazzjonali jew globali.</p>
L-OECD	<p>Skont l-OECD, il-lobbjar huwa parti naturali mill-proċess demokratiku. Permezz tal-kondiviżjoni tal-għarfien espert, il-ħtiġijiet legittimi, u l-evidenza dwar il-problemi ta' politika u kif għandhom jiġu indirizzati, gruppi ta' interess differenti jistgħu jipprovdw lill-gvernijiet b'għarfien u <i>data</i> siewja li fuqhom jibbażaw il-politiki pubbliċi. Informazzjoni mingħand diversi interessi u partijiet ikkonċernati tgħin lil dawk li jfasslu l-politika jifhmu l-għażliet u l-kompromessi, u tista' twassal, fl-aħħar mill-aħħar, għal politiki aħjar.</p>

Anness II – Rekwiżiti ta' divulgazzjoni finanzjarja differenti

Tipi ta' rappreżentanti ta' gruppi ta' interess:

- (A) Jippromwovu l-interessi tagħhom stess jew l-interessi tal-membri tagħhom
- (B) Javanzaw l-interessi tal-klijenti (intermedjarji)
- (C) Ma jirrapreżentawx interessi kummerċjali


Data u informazzjoni finanzjarji li l-applikanti jew ir-reġistranti kollha jeħtieġ li jipprovdu			(A)	(B)	(C)
Entità ffurmata ġdida (Iva/Le)			✓	✓	✓
Is-sena finanzjarja l-aktar reċenti			✓	✓	✓
Bidu tas-sena magħluqa u tmiem is-sena magħluqa			✓	✓	✓
Stima tal-kostijiet annwali relatati mal-attivitajiet koperti mill-EUTR			✓	X	X
Stima tad-dhul annwali totali			X	✓	X
Baġit totali			X	X	✓
Informazzjoni komplementari			✓	✓	✓
Intermedjarji ingaġġati biex iwettqu attivitajiet koperti f'isimha	Fis-sena finanzjarja li tkun għalqet l-aktar reċentement	L-isem tal-intermedjarju, il-kostijiet tar-rappreżentazzjoni	✓	X	X
	Fis-sena finanzjarja attwali	L-isem tal-intermedjarju, il-kostijiet tar-rappreżentazzjoni	✓	X	X
Klijenti rilevanti li f'isimhom l-applikant kien involut f'attivitajiet ta' rappreżentanza fl-istituzzjonijiet tal-Unjoni	Fis-sena finanzjarja li tkun għalqet l-aktar reċentement	Lista sħiħa ta' klijenti li jispeċifikaw: (a) l-ismijiet sħaħ tagħhom (l-ebda akronimu, l-ebda isem ġeneriku), (b) id-dhul, u (c) proposti legiżlattivi, politiki jew inizzjattivi tal-UE mmirati mill-attivitajiet koperti f'isem dan il-klijent speċifiku (li jikkorrispondu għall-entrati taħt l-Intestatura 9 tal-formola ta' reġistrazzjoni)	X	✓	X
	Fis-sena finanzjarja attwali	Isem il-klijent	X	✓	X
Finanzjament	Għal kull kontribuzzjoni li taqbeż 10 % tal-baġit totali U aktar minn EUR 10 000	Sors ta' finanzjament skont il-kategorija (finanzjament u għotjiet tal-UE, finanzjament pubbliku, għotjiet mhux tal-UE, donazzjonijiet, kontribuzzjonijiet tal-membri) L-isem, l-ammont, is-sors tal-finanzjament tal-kontributor	X	X	✓
Għotjiet li jikkontribwixxu għall-kostijiet operazzjonali tal-applikant/tar-reġistrant	Fis-sena finanzjarja li tkun għalqet l-aktar reċentement	Sors, ammont, ammont totali ta' għotjiet tal-UE	✓	✓	✓
	Fis-sena finanzjarja attwali (Iva/Le)	Sors, ammont, ammont totali ta' għotjiet tal-UE	✓	✓	✓

✓ Meħtieġ

X Mhux meħtieġ

Sors: il-FII 2021 u l-Linji Gwida għall-applikanti u r-reġistranti.

Anness III – Tipi ta' registranti u rappreżentazzjoni tal-interessi ddikjarata



Sors: il-QEA, ibbażat fuq il FII 2021 u l-EUTR.

Abbrevjazzjonijiet

ABAC: Sistema tal-kontabilità fuq il-bażi tad-dovuti

EUTR: Regjistru tat-Trasparenza tal-UE

FII: Ftehim interistituzzjonali

NGO: Organizzazzjoni nongovernattiva

OECD: Organizzazzjoni għall-Kooperazzjoni u l-Iżvilupp Ekonomiċi

TR-ADMIN: Sistema tal-IT tal-back office tas-Segretarjat tal-EUTR

Glossarju

Applikant: Kwalunkwe lobbist li japplika biex jiddaħħal fir-reġistru.

Attivitajiet koperti: Attivitajiet ta' lobbjar inklużi fil-kamp ta' applikazzjoni tal-FII.

Ftehim interistituzzjonali: Dokument maqbul b'mod kongunt li jirregola ċerti aspetti ta' konsultazzjoni u kooperazzjoni bejn l-istituzzjonijiet tal-UE.

Intermedjarju: Lobbist li javvanza l-interessi ta' klijent billi jwettaq attivitajiet ta' lobbjar.

Klijent: Lobbist li jkun daħal f'relazzjoni kuntrattwali ma' intermedjarju bl-għan li dan l-intermedjarju javvanza l-interessi ta' dak ir-rappreżentant ta' grupp ta' interess billi jwettaq attivitajiet koperti.

Kundizzjonalità: Principju li permezz tiegħu, biex ir-rappreżentanti ta' gruppi ta' interess jitħallew jagħmlu lobbjar, l-ewwel iridu jiġu inklużi fl-EUTR.

Rappreżentant ta' grupp ta' interess: Kwalunkwe persuna fiżika jew ġuridika, jew grupp, assoċjazzjoni jew network formali jew informali, li jinvolvu ruħhom f'attivitajiet ta' lobbjar koperti mill-ftehim interistituzzjonali dwar l-EUTR.

Registrant: Kwalunkwe lobbist li ismu huwa inkluz fl-EUTR b'entrata fir-reġistru.

Risposti tal-Parlament

<https://www.eca.europa.eu/mt/publications/sr-2024-05>

Risposti tal-Kunsill

<https://www.eca.europa.eu/mt/publications/sr-2024-05>

Risposti tal-Kummissjoni

<https://www.eca.europa.eu/mt/publications/sr-2024-05>

Kronologija

<https://www.eca.europa.eu/mt/publications/sr-2024-05>

Tim tal-awditjar

Ir-rapporti speċjali tal-QEA jipprezentaw ir-riżultati tal-awditi li twettaq ta' politiki u programmi tal-UE, jew ta' suġġetti relatati mal-ġestjoni minn oqsma baġitarji speċifiċi. Il-QEA tagħżel u tfassal dawn il-kompiti tal-awditjar biex timmassimizza l-impatt tagħhom billi tqis ir-riskji għall-prestazzjoni jew għall-konformità, il-livell ta' introjtu jew ta' nfiq involut, l-iżviluppi li jkunu għad iridu jseħħu u l-interess politiku u pubbliku.

Dan l-awditu tal-prestazzjoni twettaq mill-Awla V tal-Awditjar, Finanzjament u amministrazzjoni tal-UE, li hija mmexxija minn Jan Gregor, Membru tal-QEA. L-awditu tmexxa minn Jorg Kristijan Petrovic, Membru tal-QEA, li ngħata appoġġ minn Martin Puc, Kap tal-Kabinett u Mirko Iaconisi, Attaché tal-Kabinett; Margit Spindelegger, Maniġer Principali; Attila Horvay-Kovacs, Kap tal-Komputu; Gediminas Macys, Quirino Mealha, Nita Tennilä, Elitsa Pavlova u Tetiana Lebedynets, Awdituri. Jennifer Schofield ipprovdiet appoġġ lingwistiku.



Mix-xellug għal-lemin: Gediminas Macys, Attila Horvay-Kovacs, Elitsa Pavlova, Tetiana Lebedynets, Mirko Iaconisi, Jorg Kristijan Petrovic, Margit Spindelegger, Martin Puc, Nita Tennilä, Jennifer Schofield u Quirino Mealha.

DRITT TAL-AWTUR

© Unjoni Ewropea, 2024

Il-politika tal-Qorti Ewropea tal-Awdituri (QEA) dwar l-użu mill-ġdid hija stabbilita fid-[Deċiżjoni 6-2019 tal-QEA](#) dwar il-politika tad-*data* miftuħa u l-użu mill-ġdid ta' dokumenti.

Sakemm ma jkunx indikat mod ieħor (eż. f'avviżi individwali dwar id-drittijiet tal-awtur), il-kontenut tad-dokumenti tal-QEA li jkun proprjetà tal-UE huwa liċenzjat taħt il-[liċenzja tal-Creative Commons Attribution 4.0 International \(CC BY 4.0\)](#). Għalhekk, bħala regola ġenerali, l-użu mill-ġdid huwa awtorizzat dment li jingħata kreditu xieraq u li kwalunkwe bidla tiġi indikata. Dawk li jużaw mill-ġdid il-kontenut tal-QEA ma jistgħux ibiddlu s-sinifikat jew il-messaġġ oriġinali. Il-QEA ma għandhiex tkun responsabbli għal kwalunkwe konsegwenza relatata mal-użu mill-ġdid.

Irid jinkiseb permess addizzjonali jekk kontenut speċifiku juri individwi privati identifikabbli, eż. f'ritratti li jkun fihom il-membri tal-persunal tal-QEA, jew jekk ikun jinkludi xogħlijiet ta' parti terza.

Fejn ikun inkiseb tali permess, dan għandu jikkancelła u jissostitwixxi l-permess ġenerali msemmi hawn fuq u għandu jindika b'mod ċar kwalunkwe restrizzjoni dwar l-użu.

Biex tuża jew tirriproduci kontenut li ma jkunx proprjetà tal-UE, jista' jkun meħtieġ li titlob il-permess direttament mingħand id-detenturi tad-drittijiet tal-awtur.

— Il-Figuri 2, 5 u 7 – Ikoni: dawn il-figuri tfasslu bl-użu ta' riżorsi minn <https://flaticon.com>. © Freepik Company S.L. Id-drittijiet kollha huma riżervati.

Software jew dokumenti li jkunu koperti mid-drittijiet ta' proprjetà industrijali, bħal privattivi, trademarks, disinjri rreġistrati, logos u ismijiet, huma esklużi mill-politika tal-QEA dwar l-użu mill-ġdid.

Il-familja ta' siti web istituzzjonali tal-Unjoni Ewropea, fid-dominju europa.eu, tipprovdi links għas-siti ta' partijiet terzi. Peress li l-QEA ma għandha l-ebda kontroll fuq dawn, inti m'hegġeg taqra l-politiki tagħhom dwar il-privatezza u dwar id-drittijiet tal-awtur.

Użu tal-logo tal-QEA

Ma jstax isir użu mil-logo tal-QEA mingħajr ma jinkiseb il-kunsens tagħha minn qabel.

HTML	ISBN 978-92-849-1932-1	ISSN 1977-5741	doi:10.2865/388217	QJ-AB-24-006-MT-Q
PDF	ISBN 978-92-849-1969-7	ISSN 1977-5741	doi:10.2865/491575	QJ-AB-24-006-MT-N

Il-lobbjar huwa għodda demokratika essenzjali li tippermetti lil organizzazzjonijiet u individwi jagħtu input fil-politika u fit-teħid ta' deċiżjonijiet. Il-Parlament Ewropew u l-Kummissjoni Ewropea waqqfu r-Registru tat-Trasparenza tal-UE permezz ta' ftehim interistituzzjonali, u aktar tard ingħaqad ukoll il-Kunsill.

Ivalutajna jekk ir-registru huwiex mezz utli biex tiġi pprovduta trasparenza dwar l-attivitajiet ta' lobbjar fil-politika u fit-teħid ta' deċiżjonijiet tal-UE. Sibna li dan jipprovi informazzjoni utli liċ-ċittadini. Madankollu, id-dgħufijiet u l-lakuni f'dik l-informazzjoni jnaqqsu t-trasparenza tal-attivitajiet ta' lobbjar li jseħħu fit-tliet istituzzjonijiet firmatarji.

Nirakkomandaw li jissahħaħ il-qafas tar-registru u li tiġi ppubblikata informazzjoni dwar laqgħat mhux skedati mal-lobbisti. Barra minn hekk, nirakkomandaw li jitjiebu l-verifiki tal-kwalità tad-data u l-facilità tal-utent u r-rilevanza tas-sit web pubbliku.

Rapport speċjali tal-QEA skont l-Artikolu 287(4), it-tieni subparagrafu, TFUE.



QORTI
EWROPEA
TAL-AWDITURI



L-Uffiċċju tal-Pubblikazzjonijiet
tal-Unjoni Ewropea

IL-QORTI EWROPEA TAL-AWDITURI
12, rue Alcide De Gasperi
1615 Luxembourg
LUXEMBOURG

Tel. +352 4398-1

Mistoqsijiet: eca.europa.eu/mt/contact
Sit web: eca.europa.eu
Twitter: @EUAuditors